

# תורה נביאים וכתובים

תרגום יידיש פון יהואש

## שמואל א

**א** 1 עס איז געווען אַ מאַן פֿון רמתים-צופים, פֿון דעם געבערג פֿון אַפֿרים, וואָס זײַן נאָמען איז געווען אלקנה, דער זון פֿון ירוחם, דעם זון פֿון אליהוא, דעם זון פֿון תחו, דעם זון פֿון צופן, אַן אַפֿרימער. 2 און ער האָט געהאַט צוויי ווייבער: דער נאָמען פֿון אײנער איז געווען חנה, און דער נאָמען פֿון דער צווייטער פנינה; און פנינה האָט געהאַט קינדער, און חנה האָט קיין קינדער ניט געהאַט. 3 און יענער מאַן פֿלעגט פֿון יאָר צו יאָר אַרויפֿגיין פֿון זײַן שטאָט, זיך צו בוקן און צו שלאַכטן צו גאָט פֿון צבֿאות אין שילו. און עליס צוויי זין, חפני און פינחס, זײַנען דאָרטן געווען פֿהנים צו גאָט. 4 און ווי עס איז געווען דער טאָג, און אלקנה האָט געשלאַכט, אַזוי פֿלעגט ער געבן זײַן ווייב פנינה און אַלע אירע זין און אירע טעכטער חלקים. 5 אָבער חנה פֿלעגט ער געבן אַ טאָפֿעלן חלק, וואָרום חנה האָט ער ליב געהאַט, נאָר גאָט האָט פֿאַרשלאָסן איר טראַכט. 6 און די אַנדער ווייב האָט זי ערגערן געערגערט, פֿדי זי צו דערצערענען, ווייל גאָט האָט פֿאַרשלאָסן איר טראַכט. 7 און ווי ער פֿלעגט אַזוי טאָן יאָר אין יאָר, ווען זי איז אַרויפֿגאַנגען אין הויז פֿון גאָט, אַזוי פֿלעגט יענע זי ערגערן; און זי האָט געוויינט, און פֿלעגט ניט עסן. 8 האָט אלקנה איר מאַן געזאָגט צו איר: חנה, פֿאַר וואָס וויינסטו? און פֿאַר וואָס עסטו ניט? און פֿאַר וואָס איז דיין האַרץ פֿאַראומערט? בין איך דיר ניט בעסער פֿון צען קינדער?

9 איז חנה אויפֿגעשטאַנען נאָכן עסן אין שילו און נאָכן טרינקען – און עלי דער פֿהן איז געזעסן אויף אַ שטול בײַ דעם בײַשטידל פֿון גאָטס טעמפל. 10 און ווי זי איז געווען אין אַ ביטער געמיט, אַזוי האָט זי מתפלל געווען צו גאָט, און האָט שטאַרק געוויינט. 11 און זי האָט אַ נדר געטאָן, און האָט געזאָגט: גאָט פֿון צבֿאות, אויב זען

וועסטו זען די פֿיין פֿון דיין דינסט, און וועסט דאָכטן אָן מיר, און ניט פֿאַרגעסן אָן דיין דינסט, און וועסט שענקען דיין דינסט אַ קינד אַ זכר, וועל איך אים אָפּגעבן צו גאָט אויף אַלע טעג פֿון זיין לעבן, און אַ שערמעסער וועט ניט אַרויפֿקומען אויף זיין קאָפּ.

**12** און עס איז געווען, ווי זי האָט לאַנג מתפלל געווען פֿאַר גאָט, אַזוי האָט עלי אויפֿגעפֿאַסט איר מויל. **13** וואָרום חנה, זי האָט גערעדט אין איר האַרצן; בלויז אירע ליפּן האָבן זיך געשאַקלט, אָבער איר קול האָט זיך ניט געהערט; און עלי האָט זי גערעכנט פֿאַר אַ שיכורער. **14** האָט עלי געזאָגט צו איר: ביז וואָנען וועסטו זיין שכור? טו אָפּ דיין וויין פֿון זיך. **15** האָט חנה געענטפֿערט און האָט געזאָגט: ניין, מײַן האַר, אַ פֿרוי מיט אַ שווער געמיט בין איך, און וויין און שטאַרק געטראַנק האָב איך ניט געטרונקען, נײַערט איך האָב אויסגעגאָסן מײַן זעל פֿאַר גאָט. **16** זאָלסט ניט האַלטן דיין דינסט פֿאַר אַ נידער-טרעכטיקער פֿרוי, וואָרום פֿון מײַן גרויס קלאַג און מײַן ערגערניש האָב איך גערעדט ביז אַהער. **17** האָט זיך אָפּגערופֿן עלי און האָט געזאָגט: גיי לשלום, און דער גאָט פֿון ישׂראל זאָל שענקען דיין בקשה וואָס דו האָסט געבעטן פֿון אים. **18** האָט זי געזאָגט: זאָל דיין דינסט געפֿינען לײַטזעליקייט אין דײַנע אויגן.

און די פֿרוי איז געגאַנגען אויף איר וועג. און זי האָט געגעסן, און האָט געקריגן אַן אַנדער פנים. **19** און אין דער פֿרי האָבן זיי זיך געפֿעדערט, און זיי האָבן זיך געבוקט פֿאַר גאָט, און האָבן זיך אומגעקערט, און זײַנען געקומען אין זײַער הויז קיין רמה. און אלקנה האָט דערקענט זיין ווייב חנה; און גאָט האָט אָן איר געדאַכט. **20** און עס איז געווען נאָכן אומדריי פֿון די טעג. האָט חנה אויסגעטראָגן און האָט געבאָרן אַ זון; און זי האָט גערופֿן זיין נאָמען שמואל, ווייל: "פֿון גאָט האָב איך אים אויסגעבעטן."

**21** און דער מאַן אלקנה מיט זיין גאַנצן הויזגעזינט איז אַרויפֿגעגאַנגען צו שלאָכטן פֿאַר גאָט דאָס שלאַכטאָפֿפֿער פֿון יאָר, און זיין נדר. **22** אָבער חנה איז ניט אַרויפֿגעגאַנגען. וואָרום זי האָט געזאָגט צו איר מאַן: ביז דער יינגל וועט אַנטוויינט ווערן; דענצמאָל וועל איך אים ברענגען און ער וועט זיך ווייזן פֿאַר גאָט, און וועט דאָרטן בלײַבן אויף שטענדיק. **23** האָט אלקנה איר מאַן געזאָגט צו איר: טו וואָס איז גוט אין דײַנע אויגן; בלײַב ביז דו וועסט אים

אַנטוויינען. זאָל נאָר גאָט מקיים זײַן זײַן וואָרט. איז די פֿרוי געבליבן;  
און זי האָט געזויגן איר קינד ביז זי האָט אים אַנטוויינט.

**24** און אַז זי האָט אים אַנטוויינט, האָט זי אים אַרויפֿגעבראַכט מיט  
זיך מיט דרײַ אָקסן, און אײן אײפֿה מעל, און אַ לאָגל ווײַן; און זי  
האָט אים געבראַכט אין הויז פֿון גאָט אין שילו, און דער ייִנגל איז  
געווען יונג. **25** און זײ האָבן געשאַכטן דעם אָקס, און האָבן  
געבראַכט דעם ייִנגל צו עלין. **26** און זי האָט געזאָגט: איך בעט דײַך,  
מײַן האָר, אַזוי ווי דײַן זעל לעבט, מײַן האָר, איך בין די פֿרוי וואָס  
איז דאָ געשטאַנען לעבן דיר, מתפלל צו זײַן צו גאָט. **27** אויף דעם  
דאָזיקן ייִנגל האָב איך מתפלל געווען, און גאָט האָט מיר געשאַנקען  
מײַן בקשה וואָס איך האָב געבעטן פֿון אים. **28** און אויך איך האָב  
אים געליען צו גאָט; אַלע טעג וואָס ער לעבט איז ער געליען צו  
גאָט. און ער האָט זיך דאָרטן געבוקט צו גאָט.

**ב 1** און חנה האָט מתפלל געווען, און האָט געזאָגט:  
מײַן האָרץ איז לוסטיק דורך גאָט,  
מײַן האָרן איז דערהויבן דורך גאָט;  
מײַן מויל איז ברייט אַקעגן מײַנע פֿײַנט,  
וואָרום איך פֿרײ זיך מיט דײַן הילף.  
**2** ניטאָ אַ הייליקער ווי יהוה,  
וואָרום חוץ דיר איז ניטאָ;  
און ניטאָ אַ פֿעלדז ווי אונדזער גאָט.  
**3** ניט מערן זאָלט איר הויכהאַפֿערדיקע רייד,  
ניט אַרויס זאָל פֿאַרשײטס פֿון אײער מויל.  
וואָרום אַ גאָט פֿון וויסן איז יהוה,  
און פֿון אים ווערן מעשים געוויגן.  
**4** דער בויגן פֿון גיבורים ווערט צעבראַכן.  
און געשטרױכלטע גורטן אָן קראַפֿט.  
**5** זאַטע פֿאַרדינגען זיך אום ברויט,  
און הונגעריקע רוען אָפֿ;  
בעת די עקרה געבערט זיבן,  
ווערט די רײכע אין קינדער פֿאַרוועלקט.  
**6** גאָט טײט און גאָט מאַכט לעבעדיק,

ער מאַכט נידערן אין גרוב און ברענגט אויף.  
**7** גאָט מאַכט אָרעם און מאַכט רייך,  
 ער דערנידערט און דערהייבט.  
**8** ער ריכט אויף פֿון שטויב דעם אָרעמאָן.  
 פֿון מיסט הייבט ער אויף דעם אַביון,  
 זיי צו זעצן מיט פֿירשטן,  
 און אַ טראָן פֿון פֿבוד מאַכט ער זיי אַרבן;  
 וואָרום גאָטס זיינען די גרונטפֿעסטן פֿון דער ערד.  
 און ער האָט אויף זיי די וועלט געשטעלט.  
**9** די פֿיס פֿון זיינע פֿרומע באַהיט ער,  
 און רשעים ווערן אין חושך פֿאַרשניטן;  
 וואָרום ניט מיט פּוח איז אַ מענטש שטאַרק.  
**10** די וואָס קריגן אויף גאָט ווערן צעבראַכן;  
 ער דונערט אין הימל אויף זיי;  
 גאָט משפּט די עקן פֿון דער ערד,  
 און גיט מאַכט צו זיין מלך,  
 און דערהייבט דעם האָרן פֿון זיין געזאַלבטן.

**11** און אלקנה איז אַוועק קיין רמה צו זיין הויז. און דער יינגל האָט  
 געדינט גאָט לעבן עלי דעם כהן.

**12** און עליס זין זיינען געווען נידערטרעכטיקע יונגען, זיי האָבן ניט  
 געוואָלט וויסן פֿון גאָט. **13** און דער שטייגער פֿון די פּהנים מיטן  
 פֿאַלק איז געווען: ווער נאָר עמעצער עס האָט געשלאַכט אַ  
 שלאַכטאַפֿפֿער, אַזוי פֿלעגט קומען דעם כהנס יונג, ווי מע האָט  
 געקאָכט דאָס פֿלייש מיטן דרייצייניקן גאַפּל אין זיין האַנט. **14** און  
 פֿלעגט אַרייַנשטעכן אין בעקן אָדער אין פֿאַן אָדער אין קעסל אָדער  
 אין טאַפּ; וואָס נאָר דער גאַפּל האָט אַרויפֿגעבראַכט, האָט דער כהן  
 צוגענומען דערמיט. אַזוי פֿלעגן זיי טאָן צו גאַנץ ישראל וואָס זיינען  
 געקומען אַהין קיין שילו. **15** נאָך איידער מען האָט געדעמפֿט דאָס  
 פֿעטס, פֿלעגט קומען דעם כהנס יונג, און זאָגן צו דעם מאַן וואָס  
 האָט געשלאַכט: גיב פֿלייש צום בראָטן פֿאַרן כהן, וואָרום ער וויל  
 ניט נעמען פֿון דיר געקאָכט פֿלייש, נײַערט רוי. **16** און אַז דער מאַן  
 האָט צו אים געזאָגט: דעמפֿן זאָל מען אַקאָרשט דעמפֿן דאָס פֿעטס,  
 און נעם דיר ווי דײַן האַרץ געלוסט, אַזוי פֿלעגט ער זאָגן: נײַן, דווקא  
 איצט מוזטו געבן, אַניט נעם איך מיט געוואָלט. **17** און די זינד פֿון די

יונגען איז געווען זייער גרויס פֿאַר גאָט, וואָרום די מענטשן האָבן מבֿזה געווען דעם קרבֿן פֿון גאָט.

**18** און שמואל איז געווען אַ דינער פֿאַר גאָט, אַ ייִנגל אָנגעגורט אין אַ ליינענעם אפֿוד. **19** און אַ קליין מאַנטעלע פֿלעגט אים זיין מוטער מאַכן, און אים אַרויפֿברענגען פֿון יאָר צו יאָר, ווען זי איז אַרויפֿגעקומען מיט איר מאַן צו שלאַכטן דאָס שלאַכטאָפֿפֿער פֿון יאָר. **20** און עלי פֿלעגט בענטשן אלקנהן און זיין ווייב, און זאָגן: זאָל דיר גאָט באַשערן זאַמען פֿון דער דאָזיקער ווייב פֿאַר דער אַנטלייִונג וואָס איז אַנטליען געוואָרן צו גאָט. און זיי פֿלעגן גיין אַהיים. **21** האָט אויך גאָט געדאַכט אָן חנה, און זי איז טראָגעדיק געוואָרן, און זי האָט געבאָרן דריי זין און צוויי טעכטער. און דער ייִנגל שמואל איז אויפֿגעוואַקסן ביי גאָט.

**22** און עלי איז געווען זייער אַלט; און ער האָט געהערט אַלץ וואָס זיינע זין טוען צו גאַנץ ישראל, און אַז זיי ליגן מיט די ווייבער וואָס זאַמלען זיך איין ביים איינגאַנג פֿון אהל-מועד. **23** און ער האָט צו זיי געזאָגט: פֿאַר וואָס טוט איר אַזעלכע זאַכן? וואָרום איך הער אייערע שלעכטע מעשים פֿון דעם דאָזיקן גאַנצן פֿאָלק. **24** ניט, זין מיינע; וואָרום ניט גוט איז די הערונג וואָס איך הער דאָס פֿאָלק פֿון גאָט פֿאַרשפּרייטן. **25** אַז אַ מענטש זינדיקט קעגן אַ מענטשן, שטעלט זיך איין פֿאַר אים בית-דין אָבער אַז אַ מענטש זינדיקט קעגן גאָט, ווער וועט פֿאַר אים בעטן? אָבער זיי האָבן ניט צוגעהערט צו דעם קול פֿון זייער פֿאָטער; וואָרום גאָט האָט געוואַלט זיי טייטן.

**26** און דער ייִנגל שמואל איז געוואָרן אַלץ גרעסער, און מער ווילגעפֿעליק אי ביי גאָט און אי ביי לייטן.

**27** און אַ געטלעכער מאַן איז געקומען צו עלין, און האָט צו אים געזאָגט: אַזוי האָט גאָט געזאָגט: איך האָב דאָך אַנטפלעקן זיך אַנטפלעקט צו דיין פֿאָטערס הויז בעת זיי זיינען געווען אין מצרים אונטער דעם הויז פֿון פרעה, **28** און אים אויסדערוויילט פֿון אַלע שבֿטים פֿון ישראל פֿאַר אַ כהן צו מיר, אַרויפֿצוגיין אויף מיין מזבח, צו רייכערן וויירויד, צו טראָגן אָן אפֿוד פֿאַר מיר; און איך האָב געגעבן דיין פֿאָטערס הויז אַלע פֿייעראָפֿפֿער פֿון די קינדער פֿון ישראל. **29** פֿאַר וואָס טרעט איר אויף מיין שלאַכטאָפֿפֿער און אויף

מִיַּן שְׁפִיזָאֲפֶעֶר וואָס איך האָב באַפֿוילן אין מִיַּן וווינונג, און האַלטסט דײַנע זין אין מער כְּבֹד ווי מִיך, כּדי אײך צו שטאַפֿן מיטן בעסטן פֿון יעטוועדער קרבן פֿון ישראל מִיַּן פֿאַלק? 30 דרום זאָגט יהוה דער גאָט פֿון ישראל: זאָגן האָב איך געוועסט געזאָגט: דײַן הויז און דײַן פֿאַטערס הויז וועלן אומגיין פֿאַר מיר אויף אײביק; אָבער אַצונד, זאָגט גאָט, פֿאַרמיטן זאָל עס זײַן פֿאַר מיר; וואָרום די וואָס גיבן מיר כְּבֹד, וועל איך געבן כְּבֹד, און די וואָס פֿאַראַכטן מִיך, וועלן גרינגעשאַצט ווערן. 31 זע, טעג קומען, און איך וועל אָפהאַקן דײַן אָרעם און דעם אָרעם פֿון דײַן פֿאַטערס הויז, אַז אַ זקן וועט ניט זײַן אין דײַן הויז. 32 און וועסט קוקן ווי אַ שונא פֿון מִיַּן וווינונג אויף איטלעכן וואָס וועט גוטס טאָן ישראל; און אַ זקן וועט קיין מאָל ניט זײַן אין דײַן הויז. 33 און ניט איטלעכן פֿון דיר וועל איך פֿאַרשניידן פֿון לעבן מִיַּן מזבח, כּדי צו מאַכן אויסגיין דײַנע אויגן און פֿאַרשמאַכטן דײַן זעל; און אַלע אויפֿגעוואַקסענע אין דײַן הויז וועלן שטאַרבן יונגעלייט. 34 און דאָס וועט דיר זײַן דער צײַכן: וואָס וועט קומען אויף דײַנע צוויי זין, אויף חֲפִנִין און פינחסן – אין אײן טאָג וועלן זיי ביידע שטאַרבן. 35 און איך וועל מיר אויפֿשטעלן אַ געטרייען כּהן וואָס וועט טאָן אַזוי ווי אין מִיַּן האַרצן און אין מִיַּן זעל; און איך וועל אים אויפֿבויען אַ זיכער הויז, און ער וועט אומגיין פֿאַר מִיַּן געזאַלבטן אַלע טעג. 36 און עס וועט זײַן, איטלעכער וואָס בלייבט איבער אין דײַן הויז, וועט קומען זיך בוקן צו אים אום אַ זילבערשטיק און אַ לעבל ברויט, און וועט זאָגן: נעם מִיך צו, איך בעט דײך, צו אײנער פֿון די כּהנות, צו עסן אַ שטיקל ברויט.

**ג** 1 און דער יינגל שמואל האָט געדינט גאָט לעבן עלין; און גאָטס וואָרט איז געווען זעלטן אין יענע טעג. קיין אָפֿטע זעונג איז ניט געווען. 2 און עס איז געווען אין יענע טעג, ווען עלי איז געלעגן אויף זײַן אָרט – און זײַנע אויגן האָבן אָנגעהויבן טונקל ווערן; ער האָט ניט געקענט זען – 3 און דאָס ליכט פֿון גאָט איז נאָך ניט געווען אויסגעגאַנגען, און שמואל איז געלעגן אין טעמפל פֿון גאָט, וואָס דאָרטן איז געווען דער אָרון פֿון גאָט. 4 האָט גאָט גערופֿן צו שמואלן; האָט ער געזאָגט: דאָ בין איך. 5 און ער איז צוגעלאָפֿן צו עלין, און האָט געזאָגט: דאָ בין איך; האָסט דאָך מִיך גערופֿן. האָט

ער געזאָגט: איך האָב ניט גערופֿן; לייג זיך צוריק. איז ער געגאַנגען און האָט זיך געלייגט.

**6** האָט גאָט ווידער גערופֿן שמואל, און שמואל איז אויפֿגעשטאַנען און איז צוגעגאַנגען צו עלין, און האָט געזאָגט: דאָ בין איך; האָסט דאָך מיך גערופֿן. האָט ער געזאָגט: איך האָב ניט גערופֿן, מיין זון; לייג זיך צוריק.

**7** און שמואל האָט נאָך ניט געקענט גאָט, און דאָס וואָרט פֿון גאָט האָט זיך נאָך ניט געהאַט אַנטפלעקט צו אים.

**8** האָט גאָט ווידער גערופֿן שמואלן צום דריטן מאל. און ער איז אויפֿגעשטאַנען, און איז צוגעגאַנגען צו עלין, און האָט געזאָגט: דאָ בין איך; האָסט דאָך מיך גערופֿן. האָט עלי פֿאַרשטאַנען אַז גאָט רופֿט דעם ייִנגל. **9** און עלי האָט געזאָגט צו שמואלן: גיי לייג זיך; און עס וועט זיין, אַז מע וועט רופֿן צו דיר, זאָלסטו זאָגן: רעד, גאָט, וואָרום דיין קנעכט הערט.

איז שמואל געגאַנגען און האָט זיך געלייגט אויף זיין אָרט. **10** און גאָט איז געקומען און האָט זיך אַוועקגעשטעלט, און האָט גערופֿן אַזוי ווי די פֿריערדיקע מאל: שמואל! שמואל! האָט שמואל געזאָגט: רעד, וואָרום דיין קנעכט הערט. **11** האָט גאָט געזאָגט צו שמואלן: זע, איך טו אַ זאַך אין ישראל, אַז איטלעכער וואָס הערט עס, וועלן קלינגען זיינע ביידע אויערן. **12** אין יענעם טאָג וועל איך מקיים זיין אויף עלין אַלץ וואָס איך האָב גערעדט וועגן זיין הויז, פֿון אָנהייב ביזן סוף. **13** וואָרום איך האָב אים אָנגעזאָגט אַז איך פֿאַרמשפט זיין הויז אויף אייביק, פֿאַר דער זינד, וואָס ער האָט געוויסט אַז זיינע זין ברענגען אַ קללה אויף זיך, און האָט זיי ניט געווערט. **14** און דרום האָב איך געשוואָרן אויף עליס הויז: אויב די זינד פֿון עליס הויז וועט פֿאַרגעבן ווערן דורך שלאַכטאַפֿפֿער אָדער דורך שפּייזאַפֿפֿער אויף אייביק!

**15** און שמואל איז געלעגן ביז אין דער פֿרי, און ער האָט געעפֿנט די טירן פֿון גאָטס הויז. און שמואל האָט מורא געהאַט צו דערציילן די זעונג צו עלין. **16** האָט עלי גערופֿן שמואלן, און האָט געזאָגט: שמואל מיין זון! האָט ער געזאָגט: דאָ בין איך. **17** האָט ער געזאָגט: וואָס איז די זאַך וואָס ער האָט צו דיר גערעדט? זאָלסטו ניט

פֿאַרלייקענען פֿון מיר, איך בעט דײַך. זאָל דיר גאָט טאָן אַזוי און נאָך מער, אויב דו וועסט פֿון מיר פֿאַרלייקענען אַ וואָרט פֿון אַלע ווערטער וואָס גאָט האָט צו דיר גערעדט. **18** האָט שמואל אים דערציילט אַלע ווערטער, און ניט פֿאַרלייקנט פֿון אים. און ער האָט געזאָגט: ער איז יהוה; וואָס איז גוט אין זײַנע אויגן, זאָל ער טאָן.

**19** און שמואל איז געוואָקסן, און גאָט איז געווען מיט אים, און ער האָט פֿון אַלע זײַנע ווערטער ניט געלאָזט פֿאַלן צו דער ערד. **20** און גאַנץ ישׂראל פֿון דן און ביז באַר-שֶׁבַע האָט געוואָסט אַז שמואל איז באַגלויבט געוואָרן פֿאַר אַ נביא פֿון גאָט. **21** און גאָט האָט זיך ווידער באַוויזן אין שילו; וואָרום גאָט האָט זיך אַנטפלעקט צו שמואלן אין שילו דורך דעם וואָרט פֿון גאָט.

**ד 1** און דאָס וואָרט פֿון שמואלן איז אַרויס צו גאַנץ ישׂראל.

און ישׂראל איז אַרויסגעגאַנגען אויף מלחמה אַקעגן די פלשתים, און זיי האָבן געלאָגערט בײַ אַבֿן-עֶזֶר, און די פלשתים האָבן געלאָגערט אין אַפֿק. **2** און די פלשתים האָבן זיך אַרויסגעשטעלט אַקעגן ישׂראל, און די מלחמה האָט זיך פֿאַרשפּרייט, און ישׂראל איז געשלאָגן געוואָרן פֿאַר די פלשתים; און זיי האָבן געטייט אין דער שלאַכט אויפֿן פֿעלד אַרום פֿיר טויזנט מאַן. **3** און אַז דאָס פֿאַלק איז צוריקגעקומען אין לאַגער, האָבן די עלטסטע פֿון ישׂראל געזאָגט: פֿאַר וואָס האָט אונדז היינט גאָט געשלאָגן פֿאַר די פלשתים? לאַמיר אַריבערנעמען צו אונדז פֿון שילו דעם אָרון פֿון גאָטס בונד, כדי ער זאָל קומען צווישן אונדז, און אונדז העלפֿן פֿון דער האַנט פֿון אונדזערע פֿיינט.

**4** האָט דאָס פֿאַלק געשיקט קיין שילו, און זיי האָבן אַריבערגעטראַגן פֿון דאָרטן דעם אָרון פֿון דעם בונד פֿון גאָט פֿון צבֿאות וואָס זיצט איבער די פּרוֹבֿים; און דאָרטן זײַנען געווען עליס צוויי זין בײַ דעם אָרון פֿון גאָטס בונד, חפּני און פינחס. **5** און עס איז געווען, ווי דער אָרון פֿון גאָטס בונד איז אַנגעקומען אין לאַגער, אַזוי האָבן גאַנץ ישׂראל געשאַלט אַ גרויסע שאַלונג, אַז די ערד איז פֿאַרהילכט געוואָרן. **6** און די פלשתים האָבן געהערט דעם קול פֿון דער שאַלונג, און זיי האָבן געזאָגט: וואָס איז דער קול פֿון דער דאָזיקער גרויסער



שאַלונג אין לאַגער פֿון די עֵבֶרִים? און זיי זײַנען געוואָר געוואָרן אַז דער אָרון פֿון גאָט איז אָנגעקומען אין לאַגער. **7** און די פֿלשתיים האָבן מורא געקראָגן, וואָרום זיי האָבן געזאָגט: יהוה איז געקומען אין לאַגער. און זיי האָבן געזאָגט: וויי אונדז! וואָרום אַזוי-וואָס איז ניט געשען נעכטן-איייערנעכטן. **8** וויי אונדז! ווער וועט אונדז מציל זײַן פֿון דער האַנט פֿון די דאָזיקע מאַכטיקע געטער? דאָס זײַנען דאָך די געטער וואָס האָבן געשלאָגן די מצרים מיט אַלערליי שלעק אין מדבר. **9** שטאַרקט אײַך, און זײַט מענער, איר פֿלשתיים, כּדי איר זאָלט ניט דינען די עֵבֶרִים, אַזוי ווי זיי האָבן אײַך געדינט; דרום זײַט מענער, און איר זאָלט מלחמה האַלטן.

**10** און די פֿלשתיים האָבן מלחמה געהאַלטן, און ישראל איז געשלאָגן געוואָרן, און זיי זײַנען אַנטלאָפֿן איטלעכער צו זײַנע געצעלטן. און עס איז געווען זײַער אַ גרויסער שלאַק, און עס זײַנען געפֿאלן פֿון ישראל דרייסיק טויזנט פֿוסגייער. **11** און דער אָרון פֿון גאָט איז צוגענומען געוואָרן, און עליס צוויי זין זײַנען געטייט געוואָרן, חפֿני און פינחס.

**12** און אַ מאַן פֿון בנימין איז אַנטלאָפֿן פֿון שלאַכטפֿעלד, און ער איז אָנגעקומען קיין שילו אין דעם אייגענעם טאָג, מיט זײַנע קליידער צעריסן, און ערד אויף זײַן קאָפּ. **13** און ווי ער איז געקומען, ערשט עלי זיצט אויף אַ שטול ביים וועג, אויסקוקנדיק; וואָרום זײַן האַרץ האָט געציטערט וועגן דעם אָרון פֿון גאָט. און דער מאַן איז געקומען אַנזאָגן אין שטאָט, און די גאַנצע שטאָט האָט אויפֿגעשריען. **14** און עלי האָט געהערט דעם קול פֿון דעם געשרײַ, און האָט געזאָגט: וואָס איז דער קול פֿון דעם דאָזיקן ליאַרעם? האָט דער מאַן געאײַלט און איז צוגעקומען, און האָט עלין דערציילט. **15** און עלי איז געווען אַכט און נײַנציק יאָר אַלט, און זײַנע אויגן זײַנען געווען שטאַר, און ער האָט ניט געקענט זען. **16** האָט דער מאַן געזאָגט צו עלין: איך בין דער וואָס איז געקומען פֿון שלאַכטפֿעלד, און בין היינט אַנטלאָפֿן פֿון שלאַכטפֿעלד. האָט ער געזאָגט: ווי איז די זאַך געווען, מײַן זון? **17** האָט דער אַנזאָגער געענטפֿערט און האָט געזאָגט: ישראל איז אַנטלאָפֿן פֿאַר די פֿלשתיים, און עס איז אויך געווען אַ גרויסער שלאַק צווישן פֿאַלק, און אויך דײַנע בײַדע זין זײַנען געטייט געוואָרן, חפֿני און פינחס, און דער אָרון פֿון גאָט איז אַוועקגענומען געוואָרן.

**18** און עס איז געווען, ווי ער האָט דערמאָנט דעם אָרון פֿון גאָט, אַזוי איז ער אַראָפּגעפֿאַלן פֿון שטול הינטערוויילעך ביים זײַט פֿון טויער, און זײַן געניק האָט זיך צעבראַכן, און ער איז געשטאַרבן; וואָרום דער מאַן איז געווען אַלט און שווערלייביק.

און ער האָט געמשפּט ישראל פֿערציק יאָר.

**19** און זײַן שנור, פינחסעס ווייב, איז געווען טראָגעדיק צום געווינען, און ווי זי האָט געהערט די הערונג, אַז דער אָרון פֿון גאָט איז אַוועקגענומען געוואָרן, און איר שווער און איר מאַן זײַנען טויט, אַזוי האָט זי זיך אַראָפּגעלאָזט און האָט געבאַרן, וואָרום אירע ווייען זײַנען געקומען אויף איר. **20** און בעת איר שטאַרבן, האָבן די ווייבער וואָס זײַנען געשטאַנען לעבן איר, צו איר געזאַגט: זאַלסט ניט מורא האָבן, וואָרום אַ זון האָסטו געבאַרן. אָבער זי האָט ניט געענטפֿערט, און ניט צוגעטאַן איר האַרץ. **21** און זי האָט גערופֿן דעם ייִנגל אי-כבֿוד [אויס כבֿוד], אַזוי צו זאָגן: אָפּגעטאַן האָט זיך דער כבֿוד פֿון ישראל; וועגן דער אַוועקנעמונג פֿון דעם אָרון פֿון גאָט, און וועגן איר שווער און איר מאַן. **22** און זי האָט געזאַגט: אָפּגעטאַן האָט זיך דער כבֿוד פֿון ישראל, וואָרום דער אָרון פֿון גאָט איז אַוועקגענומען געוואָרן.

**ה** **1** און די פּלשתים האָבן גענומען דעם אָרון פֿון גאָט, און האָבן אים געבראַכט פֿון אַבֿן-עֶזֶר קיין אַשדוד. **2** און די פּלשתים האָבן גענומען דעם אָרון פֿון גאָט, און האָבן אים געבראַכט אין הויז פֿון דגון, און אים אַוועקגעשטעלט לעבן דגון. **3** און די אַשדודער האָבן זיך געפֿעדערט אויף מאָרגן, ערשט דגון ליגט אַנידערגעפֿאַלן אויף זײַן פנים צו דער ערד פֿאַר דעם אָרון פֿון גאָט; האָבן זײ גענומען דגון און האָבן אים אומגעקערט אויף זײַן אָרט. **4** און זײ האָבן

זיך געפֿעדערט אויף מאָרגן אין דער פֿרי, ערשט דגון ליגט אַנידערגעפֿאַלן אויף זײַן פנים צו דער ערד פֿאַר דעם אָרון פֿון גאָט, און דער קאַפּ פֿון דגון און זײַן ביידע האַנטפֿלעכן ליגן אָפּגעהאַקט אויפֿן שוועל; נאָר [דער לײב פֿון] דגון איז אים געבליבן. **5** דרום

טרעטן ניט די פריסטער פֿון דגון, און אַלע וואָס קומען אין הויז פֿון דגון, אויף דעם שוועל פֿון דגון אין אַשדוד ביז אויף היינטיקן טאָג.

**6** און די האַנט פֿון גאָט איז געווען שווער אויף די אַשדודער און ער האָט זיי פֿאַרוויסט, און האָט זיי געפלאָגט מיט בלאַטערן – אַשדוד מיט אירע געמאַרקן. **7** און ווי די אַשדודער האָבן געזען אַז עס האַלט אַזוי, האָבן זיי געזאָגט: דער אַרון פֿון דעם גאָט פֿון ישׂראל טאָר ניט בלייבן ביי אונדז, וואָרום זיין האַנט איז האַרט אויף אונדז און אויף דגון אונדזער גאָט.

**8** און זיי האָבן געשיקט און האָבן איינגעזאַמלט צו זיך אַלע פֿירשטן פֿון די פלשתים, און זיי האָבן געזאָגט: וואָס זאָלן מיר טאָן מיט דעם אַרון פֿון דעם גאָט פֿון ישׂראל? האָבן יענע געזאָגט קיין גת זאָל אַריבערגיין דער אַרון פֿון דעם גאָט פֿון ישׂראל. און זיי האָבן אַריבערגעטראָגן דעם אַרון פֿון דעם גאָט פֿון ישׂראל.

**9** און עס איז געווען, נאָך דעם ווי זיי האָבן אים אַריבערגעטראָגן, איז די האַנט פֿון גאָט געווען אין דער שטאָט מיט זייער אַ גרויסער מהומה, און ער האָט געפלאָגט די מענטשן פֿון דער שטאָט פֿון קליין ביז גרויס, און עס האָבן אויסגעבראַכן ביי זיי בלאַטערן. **10** האָבן זיי אוועקגעשיקט דעם אַרון פֿון גאָט קיין עקרון.

און עס איז געווען, ווי דער אַרון פֿון גאָט איז אַנגעקומען קיין עקרון, האָבן די עקרונער געשריען, אַזוי צו זאָגן: מע האָט אַריבערגעבראַכט צו מיר דעם אַרון פֿון דעם גאָט פֿון ישׂראל, צו טייטן מיך און מיין פֿאָלק. **11** און זיי האָבן געשיקט און האָבן איינגעזאַמלט אַלע פֿירשטן פֿון די פלשתים, און זיי האָבן געזאָגט: שיקט אוועק דעם אַרון פֿון דעם גאָט פֿון ישׂראל, און זאָל ער זיך אומקערן צו זיין אַרט, פֿדי ער זאָל ניט טייטן מיך און מיין פֿאָלק. וואָרום אַ טויט-מהומה איז געווען אין דער גאַנצן שטאָט; די האַנט פֿון גאָט איז דאָרטן געווען זייער שווער. **12** און די מענטשן וואָס זיינען ניט געשטאַרבן, זיינען געפלאָגט געוואָרן מיט בלאַטערן, און דאָס געשריי פֿון דער שטאָט איז אַרויף ביזן הימל.

**1** און דער אָרון פֿון גאָט איז אָפֿגעווען אין פֿעלד פֿון די פֿלשתים זיבן חדשים. **2** האָבן די פֿלשתים גערופֿן די פֿריסטער און די וואָרזאָגער, אַזוי צו זאָגן: וואָס זאָלן מיר טאָן מיט דעם אָרון פֿון גאָט? מאַכט אונדז וויסן מיט וואָס מיר זאָלן אים אָפֿשיקן צו זיין אָרט. **3** האָבן זיי געזאָגט: אַז איר שיקט אָפֿ דעם אָרון פֿון דעם גאָט פֿון ישראל, זאָלט איר אים ניט אָפֿשיקן מיט ליידיקן; נייערט אָפֿצאָלן זאָלט איר אים אָפֿצאָלן אַ שולדאָפֿפֿער; דענצמאָל וועט איר געהיילט ווערן, און אייך וועט באַוויסט ווערן פֿאַר וואָס זיין האַנט האָט זיך ניט אָפֿגעטאָן פֿון אייך. **4** האָבן זיי געזאָגט: וואָס זאָל זיין דאָס שולדאָפֿפֿער וואָס מיר זאָלן אים אָפֿצאָלן? האָבן זיי געזאָגט: לויט דער צאָל פֿון די פֿירשטן פֿון די פֿלשתים, פֿינף גילדערנע בלאָטערן און פֿינף גילדערנע מייז; וואָרום איין מגפֿה איז געווען אויף אַלעמען און אויף אייערע פֿירשטן. **5** דרום זאָלט איר מאַכן די געשטאַלטן פֿון אייערע בלאָטערן, און די געשטאַלטן פֿון אייערע מייז, וואָס פֿאַרדאַרבן אייער לאַנד, און איר זאָלט געבן כַּבֿוד צום גאָט פֿון ישראל; אַפֿשר וועט ער פֿאַרגרינגערן זיין האַנט פֿון אייך, און פֿון אייערע געטער, און פֿון אייער לאַנד. **6** און נאָך וואָס זאָלט איר האַרט מאַכן אייער האַרץ, אַזוי ווי די מצרים און פרעה האָבן געמאַכט זייער האַרץ? פֿאַר וואָר, אַז ער האָט זיך אָנגעטאָן אָן זיי, האָבן זיי זיי אַוועקגעלאָזן, און זיי זיינען אַוועקגעגאַנגען. **7** און אַצונד, נעמט און מאַכט אַ נייעם וואָגן, און צוויי געקעלבטע קי, וואָס אויף זיי איז ניט אַרויף אַ יאָך; און איר זאָלט איינשפּאַנען די קי אין דעם וואָגן, און אומקערן זייערע קעלבער פֿון הינטער זיי אַהיים. **8** און איר זאָלט נעמען דעם אָרון פֿון גאָט, און אים אַרויפֿלייגן אויפֿן וואָגן, און די גילדערנע זאָכן וואָס איר צאָלט אים אָפֿ פֿאַר אַ שולדאָפֿפֿער, זאָלט איר אַרײַנטאָן אין אַ קאַסטן אים ביין זײַט; און איר זאָלט אים אַוועקלאָזן ער זאָל גיין. **9** וועט איר זען, אויב מיט דעם וועג פֿון זיין געמאַרק וועט ער אַרויפֿגיין, קיין בית-שֶׁמֶשׁ, האָט ער אונדז געטאָן דאָס דאַזיקע גרויסע בײַז, און אויב ניט, וועלן מיר וויסן אַז ניט זיין האַנט האָט אונדז געטראָפֿן; דאָס איז אונדז אַ סיבה געשען.

**10** האָבן די מענטשן אַזוי געטאָן; און זיי האָבן גענומען צוויי געקעלבטע קי, און זיי איינגעשפּאַנט אין אַ וואָגן און זייערע קעלבער האָבן זיי פֿאַרשפּאַרט אין דער היים. **11** און זיי האָבן אַרויפֿגעטאָן אויפֿן וואָגן דעם אָרון פֿון גאָט, און דעם קאַסטן מיט די גילדערנע

מײַז און די געשטאַלטן פֿון זײַערע בלאַטערן. **12** און די קי האָבן זיך פֿאַרנומען גלײַך מיטן וועג, אויפֿן וועג פֿון בית-שֶׁמֶשׁ; אויף אײַן שליאַך זײַנען זײ געגאַנגען, געגאַנגען און געמרוקעט, און זײ האָבן זיך ניט אָפּגעקערט רעכטס אָדער לינקס. און די פֿירשטן פֿון די פּלשתים זײַנען געגאַנגען הינטער זײ ביז דעם געמאַרק פֿון בית-שֶׁמֶשׁ.

**13** און די בית-שֶׁמֶשׁער האָבן געשניטן דעם שניט פֿון ווייץ און טאַל, און זײ האָבן אויפֿגעהויבן זײַערע אויגן, און האָבן דערזען דעם אָרון, און האָבן זיך דערפֿרייט אים צו זען. **14** און דער וואָגן איז צוגעקומען צו דעם פֿעלד פֿון יהושוע דעם בית-שֶׁמֶשׁער, און האָט זיך דאַרטן אָפּגעשטעלט. און דאַרטן איז געווען אַ גרויסער שטיין, האָבן זײ צעהאַקט דאָס האַלץ פֿון וואָגן, און די קי האָבן זײ אויפֿגעבראַכט אַ בראַנדאָפֿפֿער צו גאַט. **15** און די לױים האָבן אַראָפּגענומען דעם אָרון פֿון גאַט און דעם קאַסטן וואָס מיט אים, וואָס דרינען זײַנען געווען די גילדערנע זאַכן, און אַרויפֿגעטאַן אויף דעם גרויסן שטיין. און די מענטשן פֿון בית-שֶׁמֶשׁ האָבן אויפֿגעבראַכט בראַנדאָפֿפֿער און געשלאַכט שלאַכטאָפֿפֿער אין יענעם טאַג צו גאַט.

**16** און די פֿינף פֿירשטן פֿון די פּלשתים האָבן דאָס געזען, און זײ האָבן זיך אומגעקערט קיין עקרון אין דעם אײַגענעם טאַג.

**17** און דאָס זײַנען די גילדערנע בלאַטערן וואָס די פּלשתים האָבן אָפּגעצאַלט אַ שולדאָפֿפֿער צו גאַט: פֿאַר אַשדוד אײַנער, פֿאַר עָזָה אײַנער, פֿאַר אַשקלון אײַנער, פֿאַר גת אײַנער, פֿאַר עקרון אײַנער. **18** און די גילדערנע מײַז זײַנען געווען די צאָל פֿון אַלע שטעט פֿון די פּלשתים אונטער די פֿינף פֿירשטן, פֿון אַ פֿעסטונגשטאָט און ביז אַן אָפֿענעם דאָרף, און ביז דעם גרויסן שטיין, וואָס זײ האָבן אויף אים אַרויפֿגעלייגט דעם אָרון פֿון גאַט; ער איז ביז אויף הײַנטיקן טאַג אין דעם פֿעלד פֿון יהושוע דעם בית-שֶׁמֶשׁער.

**19** און ער האָט געשלאָגן צווישן די מענטשן פֿון בית-שֶׁמֶשׁ, ווייל זײ האָבן געקוקט אויף דעם אָרון פֿון גאַט, און ער האָט געשלאָגן צווישן דעם פֿאַלק זיבעציק מאַן און פֿופֿציק טויזנט מאַן. און דאָס פֿאַלק האָט געטרויערט וואָס גאַט האָט געשלאָגן צווישן דעם פֿאַלק אַ

גרויסן שלאַק. 20 און די מענטשן פֿון בית-שֶׁמֶשׁ האָבן געזאָגט: ווער קען באַשטיין פֿאַר יהוה, דעם דאָזיקן הייליקן גאָט? און צו וועמען זאָל ער אַרויפֿגיין פֿון אונדז?

21 האָבן זיי געשיקט שלוחים צו די באַוווּינער פֿון קרִית-יִעָרִים, אַזוי צו זאָגן: די פלשתים האָבן אומגעקערט דעם אָרון פֿון גאָט. נידערט אַראָפּ, נעמט אים אַרויף צו אײך.

1 ז און די מענטשן פֿון קרִית-יִעָרִים זײַנען געקומען, און האָבן אַרויפֿגעבראַכט דעם אָרון פֿון גאָט, און אים געבראַכט אין הויז פֿון אַבִּינָדָבן אויפֿן בערגל; און אַלעזר זײַן זון האָבן זיי געהייליקט צו היטן דעם אָרון פֿון גאָט.

2 און עס איז געווען: פֿון זינט דעם טאָג וואָס דער אָרון איז פֿאַרבליבן אין קרִית-יִעָרִים האָבן זיך געמערט די טעג. און עס זײַנען געוואָרן צוואַנציק יאָר; און דאָס גאַנצע הויז פֿון ישראל האָט געבענקט נאָך יהוה. 3 און שמואל האָט געזאָגט צום גאַנצן הויז פֿון ישראל, אַזוי צו זאָגן: אויב מיט אײער גאַנצן האַרצן קערט איר אײך אום צו יהוה, טוט אָפּ די פֿרעמדע געטער פֿון צווישן אײך, און די עשתרות, און ברייט אָן אײער האַרץ צו יהוה, און דינט אים אַליין, און ער וועט אײך מציל זײַן פֿון דער האַנט פֿון די פלשתים.

4 האָבן די קינדער פֿון ישראל אָפּגעטאָן די בַּעַל-געטער און די עשתרות, און זיי האָבן געדינט יהוה אַליין. 5 און שמואל האָט געזאָגט: זאַמלט אײן גאַנץ ישראל קיין מצפֿה, און איך וועל מתפלל זײַן פֿאַר אײך צו גאָט.

6 האָבן זיי זיך אײנגעזאַמלט קיין מצפֿה, און זיי האָבן געשעפט וואַסער און אויסגעגאָסן פֿאַר גאָט, און זיי האָבן געפֿאַסט אין יענעם טאָג, און געזאָגט דאָרטן: מיר האָבן געזינדיקט צו גאָט.

און שמואל האָט געמשפט די קינדער פֿון ישראל אין מצפֿה.

7 און די פלשתים האָבן געהערט, אַז די קינדער פֿון ישראל האָבן זיך אײנגעזאַמלט קיין מצפֿה, און די פֿירשטן פֿון די פלשתים זײַנען

אַרויפֿגעגאַנגען קעגן ישׂראל. און די קינדער פֿון ישׂראל האָבן דערהערט, און האָבן מורא געהאַט פֿאַר די פֿלשתים. 8 און די קינדער פֿון ישׂראל האָבן געזאָגט צו שמואל: זאָלסט ניט אויפֿהערן שרייען פֿון אונדזערט וועגן צו יהוה אונדזער גאָט, ער זאָל אונדז העלפֿן פֿון דער האַנט פֿון די פֿלשתים.

9 האָט שמואל גענומען אַ מילכלעמעלע, און האָט עס אויפֿגעבראַכט אין גאַנצן אַ בראַנדאָפֿפֿער צו גאָט. און שמואל האָט געשריען צו גאָט פֿאַר ישׂראל, און גאָט האָט אים געענטפֿערט.

10 און עס איז געווען, ווי שמואל ברענגט אויף דאָס בראַנדאָפֿפֿער, אַזוי האָבן די פֿלשתים געענט אױף מלחמה אַקעגן ישׂראל; אָבער גאָט האָט געדונערט מיט גרויס געפֿילדער אין יענעם טאָג אויף די פֿלשתים, און ער האָט זיי פֿאַרטומלט, און זיי זײַנען געשלאָגן געוואָרן פֿאַר ישׂראל. 11 און די מענער פֿון ישׂראל זײַנען אַרויסגעגאַנגען פֿון מצִפֶּה, און האָבן נאָכגעיאָגט די פֿלשתים, און זיי געשלאָגן ביז אונטער בית-כָּר.

12 און שמואל האָט גענומען אַ שטיין, און האָט אים אויפֿגעשטעלט צווישן מצִפֶּה און צווישן שֵׁן, און האָט גערופֿן זײַן נאָמען אַבֿן-עֶזֶר, וואָרום ער האָט געזאָגט: ביז דאַנען האָט אונדז גאָט געהאַלפֿן.

13 און די פֿלשתים זײַנען אונטערטעניק געוואָרן, און זיי זײַנען מער ניט געקומען אין דעם גבֿול פֿון ישׂראל. און די האַנט פֿון גאָט איז געווען אויף די פֿלשתים אַלע טעג פֿון שמואלן. 14 און די שטעט וואָס די פֿלשתים האָבן געהאַט צוגענומען פֿון ישׂראל, האָבן זיך אומגעקערט צו ישׂראל, פֿון עקרון און ביז גת און זייער געמאַרק האָט ישׂראל מציל געווען פֿון דער האַנט פֿון די פֿלשתים.

און עס איז געווען שלום צווישן ישׂראל און צווישן דעם אמורי.

15 און שמואל האָט געמשפֿט ישׂראל אַלע טעג פֿון זײַן לעבן. 16 און ער פֿלעגט גיין יאָר אײַן יאָר אויס און אַרומגיין קײַן בית-אֵל, און לגול, און מצִפֶּה, און משפֿטן ישׂראל אין אַלע די דאָזיקע ערטער. 17 און זײַן צוריקקער פֿלעגט זײַן קײַן רמה, וואָרום דאָרטן איז געווען זײַן הויז, און דאָרטן האָט ער געמשפֿט ישׂראל; און ער האָט דאָרטן געבויט אַ מזבח צו גאָט.

**ח 1** און עס איז געווען, אַז שמואל איז אַלט געוואָרן, האָט ער געמאַכט זײַנע זין שופֿטים אויף ישראל. **2** און דער נאָמען פֿון זײַן ערשטגעבוירענעם זון איז געווען יואֵל, און דער נאָמען פֿון דעם צווייטן פֿון אים אַבִּיה; זיי זײַנען געווען שופֿטים אין באַר-שֶׁבַע. **3** און זײַנע זין זײַנען ניט געגאַנגען אין זײַנע וועגן, און זיי האָבן זיך אָפּגענייגט נאָך געוויזן, און האָבן גענומען שוחד, און פֿאַרדרייט דעם משפט.

**4** האָבן זיך אַרײַנגעזאַמלט אַלע עלטסטע פֿון ישראל, און זיי זײַנען געקומען צו שמואלן קיין רמה, **5** און האָבן צו אים געזאָגט: זע, דו ביסט אַלט, און דײַנע זין גייען ניט אין דײַנע וועגן. אַצונד מאַך אונדז אַ מלך צו משפטן אַזוי ווי אַלע פֿעלקער.

**6** און די זאַך איז געווען שלעכט אין די אויגן פֿון שמואלן, אַז זיי האָבן געזאָגט: גיב אונדז אַ מלך אונדז צו משפטן. און שמואל האָט מתפלל געווען צו גאָט. **7** האָט גאָט געזאָגט צו שמואלן: הער צו דעם קול פֿון דעם פֿאַלק אין אַלץ וואָס זיי זאָגן צו דיר; וואָרום ניט דיך האָבן זיי פֿאַראַכט, נאָר מיך האָבן זיי פֿאַראַכט פֿון צו קיניגן איבער זיי. **8** אַזוי ווי אַלע זייערע טוונגען וואָס זיי האָבן געטאָן פֿון דעם טאָג וואָס איך האָב זיי אויפֿגעבראַכט פֿון מצרים און ביז היינטיקן טאָג, וואָס זיי האָבן מיך פֿאַרלאָזן און געדינט פֿרעמדע געטער, אַזוי טוען זיי אויך צו דיר. **9** און אַצונד, הער צו זייער קול, נאָר וואָרענען זאַלסטו זיי וואָרענען, און זיי דערציילן דעם שטייגער פֿון דעם מלך וואָס וועט קיניגן איבער זיי.

**10** האָט שמואל געזאָגט אַלע ווערטער פֿון גאָט צו דעם פֿאַלק וואָס האָט פֿאַרלאָנגט פֿון אים אַ מלך. **11** און ער האָט געזאָגט: דאָס וועט זײַן דער שטייגער פֿון דעם מלך וואָס וועט קיניגן איבער אייך: אייערע זין וועט ער צונעמען און וועט זיי פֿאַרטאָן פֿאַר זיך בײַ זײַן רײַטוואָגן, און בײַ זײַנע פֿערד, און זיי וועלן לויפֿן פֿאַר זײַן רײַטוואָגן. **12** און ער וועט זיי זיך מאַכן פֿאַר הויפטלייט פֿון טויזנט, און הויפטלייט פֿאַר פֿופֿציק, און אויף צו אַקערן זײַן אַקער, און צו שניידן זײַן שניט, און צו מאַכן זײַנע כלי-מלחמה, און די שפּאַנצייג פֿון זײַנע רײַטוועגן. **13** און אייערע טעכטער וועט ער צונעמען פֿאַר בשמים-מאַכערינס, און פֿאַר קעכינס, און פֿאַר בעקערינס. **14** און אייערע בעסטע פֿעלדער און ווינגערטנער און איילבערטגערטנער



וועט ער צונעמען און אַוועקשענקען צו זײַנע קנעכט. **15** און פֿאַר אײַערע זאַמען און אײַערע וויינגערטנער וועט ער נעמען מעשר, און אַוועקשענקען צו זײַנע הויפֿדינער און צו זײַנע קנעכט. **16** און אײַערע קנעכט און אײַערע דינסטן און אײַערע בעסטע בחורים און אײַערע אײַזלען וועט ער צונעמען, און פֿאַרטאָן פֿאַר זײַן אַרבעט. **17** פֿון אײַערע שאָף וועט ער נעמען מעשר; און איר וועט זײַן קנעכט בײַ אים. **18** און איר וועט שרײַען אין יענעם טאָג פֿון וועגן אײַער מלך וואָס איר האָט אײַך אויסדערוויילט, און גאָט וועט אײַך ניט ענטפֿערן אין יענעם טאָג.

**19** אָבער דאָס פֿאַלק האָט ניט געוואָלט צוהערן צו דעם קול פֿון שמואלן, און זײ האָבן געזאָגט: נײַן, נאָר דווקא אַ מלך מוז זײַן איבער אונדז, **20** אַז מיר זאָלן אויך זײַן אַזוי ווי אַלע פֿעלקער, און אונדזער מלך זאָל אונדז משפטן, און אַרויסגיין אונדז פֿאַרויס, און פֿירן אונדזערע מלחמות.

**21** און שמואל האָט געהערט אַלע ווערטער פֿון פֿאַלק, און ער האָט זײ דערציילט אין די אויערן פֿון גאָט. **22** און גאָט האָט געזאָגט צו שמואלן: הער צו זײַער קול, און זאָלסט זײ מאַכן אַ מלך.

האָט שמואל געזאָגט צו די מענער פֿון ישראל: גײט איטלעכער צו זײַן שטאָט.

**ט 1** און עס איז געווען אַ מאָן פֿון בנימין, וואָס זײַן נאָמען איז געווען קיש דער זון פֿון אַבֿיאַל, דעם זון פֿון צָרוּר, דעם זון פֿון בכֹּרֶת, דעם זון פֿון אַפֿיחַ, דעם זון פֿון אַ מאָן אַ בנימינער, אַ העלדישער גבור. **2** און ער האָט געהאַט אַ זון, וואָס זײַן נאָמען איז געווען שָאוּל, יונג און שײַן, און קײנער פֿון די קינדער פֿון ישראל איז ניט געווען שענער פֿון אים; פֿון זײַן אַקסל און אַרויף איז ער געווען העכער פֿון גאַנצן פֿאַלק.

**3** זײַנען פֿאַרלאָרן געוואָרן די אײַזעלינס בײַ קיש דעם פֿאַטער פֿון שָאוּלן, און קיש האָט געזאָגט צו זײַן זון שָאוּלן: נעם אַקאַרשט מיט דיר אײַנעם פֿון די יונגען, און שטײ אויף, גײ זוך די אײַזעלינס.

**4** איז ער דורכגעגאנגען דורכן געבערג פֿון אפֿרים און איז דורכגעגאנגען דורך לאַנד שלֶשָה, און זיי האָבן ניט געפֿונען; און זיי זיינען דורכגעגאנגען דורך לאַנד שעלים, און ניטאָ; און ער איז דורכגעגאנגען דורך לאַנד בנימין, און זיי האָבן ניט געפֿונען. **5** ווי זיי זיינען געקומען אין לאַנד צוף, אַזוי האָט שאול געזאָגט צו זיין יונג וואָס מיט אים: קום און לאָמיר זיך אומקערן, וואָרום מיין פֿאָטער וועט נאָך אויפֿהערן זיך קימערן אום די אייזעלינס, און וועט דאָגהן וועגן אונדז. **6** האָט ער צו אים געזאָגט: זע, איך בעט דיך, אַ געטלעכער מאַן איז דאָ אין דער דאָזיקער שטאָט, און דער מאַן איז אַנגעזען; אַלץ וואָס ער רעדט, קומט זיכער אָן. לאָמיר אַצונד גיין אַהין, אפֿשר וועט ער אונדז זאָגן וועגן אונדזער וועג וואָס מיר גייען אויף אים. **7** האָט שאול געזאָגט צו זיין יונג: אָבער זע, אַז מיר וועלן גיין, וואָס וועלן מיר ברענגען דעם מאַן? וואָרום דאָס ברויט איז אויסגעגאנגען פֿון אונדזערע פֿלים, און אַ מתנה צו ברענגען דעם געטלעכן מאַן איז ניטאָ; וואָס איז דאָ ביי אונדז? **8** האָט דער יונג ווידער געענטפֿערט שאולן און האָט געזאָגט: אַט געפֿינט זיך אין מיין האַנט אַ פֿערטל שקל זילבער, וועל איך געבן דעם געטלעכן מאַן, און ער וועט אונדז זאָגן אונדזער וועג.

**9** פֿריער אין ישראל, האָט אַ מאַן אַזוי געזאָגט, אַז ער איז געגאנגען פֿרעגן ביי גאָט: קומט און לאָמיר גיין צום זעער; וואָרום דעם נבֿיא פֿון היינט פֿלעגט מען פֿריער רופֿן זעער.

**10** האָט שאול געזאָגט צו זיין יונג: דיין וואָרט איז גוט; קום לאָמיר גיין. און זיי זיינען אַוועק צו דער שטאָט וואָס דאָרטן איז געווען דער געטלעכער מאַן. **11** ווי זיי גייען אַרויף דעם אַרויפֿגאַנג פֿון שטאָט, אַזוי האָבן זיי אַנגעטראָפֿן מיידלעך וואָס גייען אַרויס שעפֿן וואַסער, און זיי האָבן צו זיי געזאָגט: איז דאָ פֿאַראַן דער זעער? **12** האָבן זיי געענטפֿערט און געזאָגט: ער איז דאָ, אַן פֿאַר דיר. אייל זיך אַצונד, וואָרום היינט איז ער געקומען אין שטאָט, ווייל היינט איז אַן אַפֿפֿערשלאַכטונג ביים פֿאַלק אויף דער בָּמָה. **13** ווי איר קומט אַריין אין שטאָט, אַזוי וועט איר אים טרעפֿן, איידער ער גייט אַרויף אויף דער בָּמָה צו עסן; ווייל דאָס פֿאַלק עסט ניט ביז ער קומט, וואָרום ער בענטשט דאָס שלאַכטאָפֿפֿער, דערנאָך עסן די גערופֿענע. און אַצונד גייט אַרויף, וואָרום גראַד היינט וועט איר אים טרעפֿן.

**14** זיינען זיי אַרויפֿגעגאַנגען צו דער שטאָט. זיי קומען אַרײַן אין שטאָט, ערשט שמואל גייט אַרויס אַקעגן זיי, כדי אַרויפֿצוגיין אויף דער בָּמָה. **15** און גאָט האָט אַנטפלעקט שמואלס אויער איין טאָג פֿאַר שאַולס קומען, אַזוי צו זאָגן: **16** מאָרגן אין דער צײַט וועל איך שיקן צו דיר אַ מאַן פֿון לאַנד בנימין, זאָלסטו אים זאָלבן פֿאַר אַ פֿירשט איבער מײַן פֿאַלק ישׂראל, און ער וועט העלפֿן מײַן פֿאַלק פֿון דער האַנט פֿון די פֿלשתים, וואָרום איך האָב צוגעזען מײַן פֿאַלק, וײַל זײַן געשרײַ איז געקומען צו מיר.

**17** און ווי שמואל האָט דערזען שאָולן, אַזוי האָט גאָט אויסגערופֿן צו אים: אָט איז דער מאַן וואָס איך האָב דיר געזאָגט: דער דאָזיקער וועט הערשן אויף מײַן פֿאַלק. **18** און שאָול האָט גענענט צו שמואלן אין מיטן טויער, און האָט געזאָגט: זאָג מיר, איך בעט דײַך, וווּ איז דאָ דאָס הויז פֿון דעם זעער? **19** האָט שמואל געענטפֿערט שאָולן און האָט געזאָגט: איך בין דער זעער; גיי אַרויף מיר פֿאַרויס צו דער בָּמָה, און איר וועט עסן מיט מיר היינט, און אין דער פֿרי וועל איך דײַך אַוועקשיקן, און אַלץ וואָס אויף דײַן האַרצן וועל איך דיר זאָגן. **20** און וועגן די אייזעלינס וואָס זיינען בײַ דיר פֿאַרלאָרן שוין היינט דרײַ טעג, אויף זיי זאָלסטו ניט לייגן דײַן האַרץ, וואָרום זיי זיינען געפֿונען געוואָרן. און פֿאַר וועמען איז אַל דאָס גלוסטיקע פֿון ישׂראל, אויב ניט פֿאַר דיר און פֿאַר דעם גאַנצן הויז פֿון דײַן פֿאָטער? **21** האָט געענטפֿערט שאָול און האָט געזאָגט: בין איך ניט פֿון בנימין, פֿון די קלענסטע שבֿטים פֿון ישׂראל, און מײַן משפּחה די מינדסטע פֿון אַלע משפּחות פֿון שבֿט בנימין? און פֿאַר וואָס רעדסטו צו מיר אַזאַ זאַך?

**22** האָט שמואל גענומען שאָולן און זײַן יונג, און ער האָט זיי אַרײַנגעבראַכט אין קאַמער, און האָט זיי געגעבן אַן אָרט אויבן אַן פֿון די גערופֿענע, וואָס זיינען געווען אַרום דרײַסיק מאַן. **23** און שמואל האָט געזאָגט צו דעם קוכער: דערלאַנג דעם חלק וואָס איך האָב דיר געגעבן, וואָס איך האָב דיר אָנגעזאָגט: לייג אים אַוועק בײַ דיר. **24** האָט דער קוכער אויפֿגעהויבן דעם שענקל און וואָס אויף אים, און אַוועקגעלייגט פֿאַר שאָולן, און [שמואל] האָט געזאָגט: אָט איז דאָס איבערגעלאָזענע; לייג פֿאַר דיר, עס, וואָרום אויף דער באַשטימטער צײַט איז עס געהאַלטן געוואָרן פֿאַר דיר; אַזוי צו זאָגן: איך האָב דאָך [צוליב דעם] דאָס פֿאַלק פֿאַררופֿן.

הָאָט שָׂאוּל גַּעגֶעסן מִיט שְׁמוּאֵל אִין יַענֶעם טָאָג. 25 און זײ האָבן אַראָפֿגענידערט פֿון דער בָּמָה אִין שְׁטָאָט; און ער האָט גערעדט מִיט שָׂאוּל אױפֿן דָּאָךְ.

26 און זײ זײַנען אױפֿגעשטאַנען פֿרײַ; און עס איז געווען, ווי דער פֿרײַמאַרגן איז אױפֿגעגאַנגען, אַזױ האָט שְׁמוּאֵל גערופֿן צו שָׂאוּל אױפֿן דָּאָךְ, אַזױ צו זאָגן: שְׁטײ אױף, און איך וועל דײַך אַרויסבאַלײטן. איז שָׂאוּל אױפֿגעשטאַנען, און זײ זײַנען בײַדע אַרויסגעגאַנגען דערויסן, ער און שְׁמוּאֵל. 27 ווי זײ נידערן אַראָפֿ צום עק שְׁטָאָט, אַזױ האָט שְׁמוּאֵל געזאָגט צו שָׂאוּל: זאָג דעם יונג, ער זאל אַוועקגיין אונדז פֿאַרויס – און ער איז אַוועקגעגאַנגען – און דו שְׁטײ אַקאַרשט, און איך וועל דײַך לאָזן הערן דאָס וואָרט פֿון גאָט.

➤ 1 און שְׁמוּאֵל האָט גענומען דאָס קריגל אײל, און אױפֿגעגאַסן אױף זײַן קאַפֿ; און ער האָט אים געקושט, און האָט געזאָגט: פֿאַר וואָר, גאָט האָט דײַך געזאַלֶבֶט פֿאַר אַ פֿירשט איבער זײַן אַרֶב. 2 ווי דו גײסט הײַנט אַוועק פֿון מיר, אַזױ וועסטו אַנטרעפֿן צוויי מענטשן לעבן רַחֲלֵס קִבֶּר אִין דעם געמאַרק פֿון בְּנֵי־מִין, אִין צֶלְצַח, און זײ וועלן זאָגן צו דיר: די אײזעלינס וואָס דו ביסט געגאַנגען זוכן, זײַנען געפֿונען געוואָרן, און זע, דײַן פֿאַטער האָט אַפֿגעלאָזט די מעשה מִיט די אײזעלינס, און ער דאָגהט וועגן אײַך, אַזױ צו זאָגן: וואָס טו איך וועגן מײַן זון? 3 און וועסט אַוועקגיין פֿון דאָרטן ווייטער, און וועסט קומען ביז דעם אײכנבוים פֿון תְּבֹור; וועלן דײַך אַנטרעפֿן דאָרטן דרײַ מענטשן וואָס גײען אַרויף צו גאָט קײן בֵּית-אֵל; אײנער טראָגט דרײַ ציקעלעך, און אײנער טראָגט דרײַ לאַבנס ברויט, און אײנער טראָגט אַ לאָגל וויין. 4 און זײ וועלן דײַך פֿרעגן אױף פֿרײַד, און וועלן דיר געבן צוויי ברויטן; זאָלסטו צונעמען פֿון זײער האַנט. 5 דערנאָך וועסטו קומען צו דעם בערגל פֿון גאָט, וואָס דאָרטן זײַנען די וואַכן פֿון די פֿלשתיים; און עס וועט זײַן, ווי דו קומסט אַהין אִין דער שְׁטָאָט, אַזױ וועסטו באַגעגענען אַ שנור נְבִיאִים וואָס נידערן אַראָפֿ פֿון דער בָּמָה, און זײ פֿאַרויס האַרפֿן און פּוֹקֵן און פֿלײטן און גיטאַרן; און זײ זאָגן נְבִיאוֹת. 6 און אױף דיר וועט קומען דער גײסט פֿון גאָט, און וועסט נְבִיאוֹת זאָגן מִיט זײ, און וועסט פֿאַרקערט ווערן אִין אַן אַנדער מענטשן. 7 און עס וועט זײַן,

אַז די דאָזיקע צייכנס וועלן דיר אָנקומען, טו דיר וואָס דיר קומט צו דער האַנט, וואָרום גאָט איז מיט דיר. **8** און זאָלסט אַראָפּנידערן מיר פֿאַרויס קיין גלגל, און זע, איך וועל אַראָפּנידערן צו דיר אויפֿצוברענגען בראַנדאָפֿפֿער, צו שלאַכטן פֿרידאָפֿפֿער; זיבן טעג זאָלסטו וואַרטן ביז איך קום צו דיר, און וועל דיך לאַזן וויסן וואָס דו זאָלסט טאָן.

**9** און עס איז געווען, ווי ער קערט אום זיין רוקן אַוועקצוגיין פֿון לעבן שמואלן, אַזוי האָט גאָט אים פֿאַרקערט אַן אַנדער האַרץ; און אַלע די דאָזיקע צייכנס זיינען אַנגעקומען אין יענעם טאָג. **10** און ווי זיי זיינען געקומען אַהין קיין גבֿעה, ערשט אַ שנור נביאים קומט אים אַנטקעגן; און דער גייסט פֿון גאָט איז געקומען אויף אים, און ער האָט נביאות געזאָגט צווישן זיי. **11** און עס איז געווען, ווי אַלע וואָס האָבן אים געקענט פֿון נעכטן-אייערנעכטן, האָבן געזען, ערשט ער זאָגט נביאות מיט נביאים, אַזוי האָט דאָס פֿאַלק געזאָגט איינער צום אַנדערן: וואָס איז דאָס געשען דעם זון פֿון קישן? איז אויך שאול צווישן די נביאים? **12** האָט זיך אָפּגערופֿן אַ מאַן פֿון דאָרטן און האָט געזאָגט: און ווער איז זייער פֿאַטער? דעריבער איז געוואָרן פֿאַר אַ שפּריכוואָרט: איז אויך שאול צווישן די נביאים?

**13** און ווי ער האָט געענדיקט נביאות זאָגן, אַזוי איז ער געקומען צו דער בַּמָּה.

**14** און שאָולס פֿעטער האָט געזאָגט צו אים און צו זיין יונג: ווהין זייט איר געגאַנגען? האָט ער געזאָגט: צו זוכן די אייזעלינס; און מיר האָבן געזען אַז זיי זיינען ניטאָ, זיינען מיר געקומען צו שמואלן. **15** האָט שאָולס פֿעטער געזאָגט: דערצייל מיר, איך בעט דיך, וואָס האָט אייך שמואל געזאָגט? **16** האָט שאול געזאָגט צו זיין פֿעטער: דערציילן האָט ער אונדז דערציילט אַז די אייזעלינס זיינען געפֿונען געוואָרן. אָבער די מעשה פֿון דער מלוכה וואָס שמואל האָט געזאָגט, האָט ער אים ניט דערציילט.

**17** און שמואל האָט צונויפֿגערופֿן דאָס פֿאַלק צו גאָט קיין מצפֿה. **18** און ער האָט געזאָגט צו די קינדער פֿון ישׂראל: אַזוי האָט געזאָגט יהוה דער גאָט פֿון ישׂראל: איך האָב אויפֿגעבראַכט ישׂראל פֿון מצרים, און האָב אייך מציל געווען פֿון דער האַנט פֿון מצרים, און

פֿון דער האַנט פֿון אַלע קיניגרייכן וואָס האָבן אייך געדריקט. **19** און איר האָט היינט פֿאַראַכט אייער גאָט, וואָס העלפֿט אייך פֿון אַלע אייערע ביזן און אייערע צרות, און איר האָט צו אים געזאָגט: נאָר אַ מלך מוזטו מאַכן איבער אונדז. דרום שטעלט אייך אַצונד פֿאַר גאָט לויט אייערע שבֿטים און לויט אייערע טויזנטן.

**20** און שמואל האָט געמאַכט גענענען אַלע שבֿטים פֿון ישראל, און שבֿט בנימין איז פֿאַרנומען געוואָרן. **21** האָט ער געמאַכט געגענען שבֿט בנימין לויט זייערע משפחות. און די משפחה פֿון די מַטרים איז פֿאַרנומען געוואָרן; און שָאול דער זון פֿון קישן איז פֿאַרנומען געוואָרן. האָבן זיי אים אַרומגעזוכט, און ער איז ניט געפֿונען געוואָרן. **22** האָבן זיי ווידער געפֿרעגט ביי גאָט: איז נאָך עמעצער געקומען אַהער? האָט גאָט געזאָגט: אָן באַהאַלט ער זיך ביי די זאַכן. **23** זיינען זיי געלאָפֿן, און האָבן אים גענומען פֿון דאָרטן; און אַז ער האָט זיך געשטעלט צווישן פֿאָלק, איז ער געווען העכער פֿון גאַנצן פֿאָלק פֿון זיין אַקסל און אַרויף.

**24** האָט שמואל געזאָגט צום גאַנצן פֿאָלק: איר זעט דעם וואָס גאָט האָט אים אויסדערווילט, אַז זיין גלייכן איז ניטאָ אין גאַנצן פֿאָלק? האָט געשאַלט דאָס גאַנצע פֿאָלק, און האָט געזאָגט: לעבן זאָל דער מלך.

**25** און שמואל האָט געזאָגט דעם פֿאָלק דאָס געזעץ פֿון דער מלוכה, און פֿאַרשריבן אין אַ בוך, און אַוועקגעלייגט פֿאַר גאָט. און שמואל האָט אַוועקגעשיקט דאָס גאַנצע פֿאָלק, איטלעכן צו זיין הויז.

**26** און אויך שָאול איז אַוועקגעגאַנגען צו זיין הויז קיין גבֿעה, און מיט אים זיינען געגאַנגען די חיל וואָס האָבן געהאַט גאָט אין האַרצן. **27** אָבער די נידערטרעכטיקע יונגען האָבן געזאָגט: וואָס וועט אונדז העלפֿן דער דאָזיקער? און זיי האָבן אים פֿאַראַכט, און האָבן אים ניט געבראַכט אַ מתנה. און ער האָט זיך געמאַכט ניט הערנדיק.

**יא** **1** און נַחש פֿון עמון איז אַרויפֿגעקומען און האָט געלעגערט אויף יבֿש-גלָעד. האָבן אַלע מענטשן פֿון יבֿש געזאָגט צו נַחשן: שליס אונדז אַ בונד, און מיר וועלן דיר דינען. **2** האָט נַחש פֿון

עמון צו זיי געזאָגט: מיט דעם באַדינג וועל איך עס אייך שליסן, אַז מע זאָל אייך אַלעמען אויסשטעכן דאָס רעכטע אויג, און דאָס מאַכן פֿאַר אַ שאַנד אויף גאַנץ ישראל. **3** האָבן צו אים געזאָגט די עלטסטע פֿון יבֿש: לאַז אונדז אָפּ זיבן טעג, און מיר וועלן שיקן שלוחים אין גאַנצן געמאַרק פֿון ישראל; און אויב קיינער העלפֿט אונדז ניט, וועלן מיר אַרויסגיין צו דיר.

**4** זיינען די שלוחים געקומען צו גבֿעת-שאול, און האָבן גערעדט די ווערטער אין די אויערן פֿון פֿאַלק; און דאָס גאַנצע פֿאַלק האָט אויפֿגעהויבן זייער קול און געוויינט. **5** ערשט שאול קומט אָן הינטער די רינדער פֿון פֿעלד; האָט שאול געזאָגט: וואָס איז דעם פֿאַלק, וואָס זיי וויינען? האָט מען אים דערציילט די ווערטער פֿון די מענטשן פֿון יבֿש. **6** איז אַ גייסט פֿון גאָט געקומען אויף שאול, ווי ער האָט דערהערט די דאָזיקע ווערטער, און זיין צאָרן האָט זייער געגרימט. **7** און ער האָט גענומען אַ געשפּאַן רינדער, און האָט זיי צעשניטן, און פֿאַנאַנדערגעשיקט דורך דער האַנט פֿון די שלוחים אין גאַנצן געמאַרק פֿון ישראל, אַזוי צו זאָגן: ווער עס גייט ניט אַרויס נאָך שאול און נאָך שמואל, וועט אַזוי געטאָן ווערן צו זיינע רינדער. איז אַ פּחד פֿון גאָט געפֿאַלן אויפֿן פֿאַלק, און זיי זיינען אַרויס אַזוי ווי איין מאָן. **8** און ער האָט זיי איבערגעציילט אין בָּזק, און די קינדער פֿון ישראל זיינען געווען דריי הונדערט טויזנט, און די מענער פֿון יהודה דרייסיק טויזנט. **9** און זיי האָבן געזאָגט צו די שלוחים וואָס זיינען געקומען: אַזוי זאָלט איר זאָגן צו די מענטשן פֿון יבֿש-גלעד: מאַרגן ווען די זון ווערט הייס, וועט אייך געשען אַ הילף.

זיינען געקומען די שלוחים און האָבן דערציילט צו די מענטשן פֿון יבֿש, און זיי האָבן זיך דערפֿרייט. **10** און די מענטשן פֿון יבֿש האָבן געזאָגט [צו נחשן]: מאַרגן וועלן מיר אַרויסגיין צו אייך, און איר וועט טאָן צו אונדז אַזוי ווי אַלץ וואָס איז גוט אין אייערע אויגן.

**11** און עס איז געווען אויף מאַרגן, האָט שאול געמאַכט דאָס פֿאַלק אין דריי מחנות, און זיי זיינען אַריין אין מיטן לאַגער אין דער מאַרגנוואַך, און האָבן געשלאָגן עמון ביז דער טאָג איז הייס געוואָרן. און עס איז געווען, די וואָס זיינען איבערגעבליבן, זיינען צעשפּרייט געוואָרן, און עס זיינען ניט געבליבן פֿון זיי צוויי באַנאַנד.

**12** האָט דאָס פֿאַלק געזאָגט צו שמואלן: ווער איז דער וואָס זאָגט: זאָל שָאול קיניגן איבער אונדז? גיט אָהער די לייט, און מיר וועלן זיי טייטן. **13** האָט שָאול געזאָגט: קיינער זאָל ניט געטייט ווערן היינטיקן טאָג, וואָרום היינט האָט גאָט געטאָן אַ ישועה אין ישראל.

**14** און שמואל האָט געזאָגט צום פֿאַלק: קומט און לאָמיר גיין קיין גלגל, און מיר וועלן דאָרטן באַנייען די מלוכה. **15** איז דאָס גאַנצע פֿאַלק געגאַנגען קיין גלגל, און זיי האָבן דאָרט געמאַכט שָאולן פֿאַר אַ מלך, פֿאַר גאָט אין גלגל; און זיי האָבן דאָרטן געשלאַכט פֿרידאָפֿער פֿאַר גאָט. און שָאול און אַלע מענער פֿון ישראל האָבן זיך דאָרטן זייער געפֿרייט.

**יב 1** און שמואל האָט געזאָגט צו גאַנץ ישראל: זעט, איך האָב צוגעהערט צו אייער קול אין אַלץ וואָס איר האָט צו מיר געזאָגט, און איך האָב געמאַכט איבער אייך אַ מלך. **2** און אַצונד, אָט גייט דער מלך פֿאַר אייך; איך אָבער בין אַלט און גראָ, און אָט זיינען מיינע זין מיט אייך; און איך בין געגאַנגען פֿאַר אייך פֿון מייַן יוגנט אָן ביז היינטיקן טאָג. **3** דאָ בין איך, זאָגט עדות אַקעגן מיר פֿאַר גאָט און פֿאַר זיין געזאַלבטן: וועמעס אָקס האָב איך צוגענומען? און וועמעס אייזל האָב איך צוגענומען? און וועמען האָב איך באַרויבט? וועמען האָב איך געדריקט? אָדער פֿון וועמענס האַנט האָב איך גענומען אויסלייז, אַז איך זאָל פֿאַרהוילן מיינע אויגן פֿון אים? און איך וועל עס אייך אומקערן.

**4** האָבן זיי געזאָגט: האָסט אונדז ניט באַרויבט און האָסט אונדז ניט געדריקט, און האָסט פֿון קיינעם האַנט גאַרנישט גענומען. **5** האָט ער צו זיי געזאָגט: עדות איז גאָט קעגן אייך, און עדות איז זיין געזאַלבער היינטיקן טאָג, אַז איר האָט אין מייַן האַנט גאַרנישט געפֿונען. האָבן זיי געזאָגט: עדות!

**6** האָט שמואל געזאָגט צום פֿאַלק: גאָט איז דער וואָס האָט באַשאַפֿן משהן און אָהרנען, און וואָס האָט אויפֿגעבראַכט אייערע עלטערן פֿון לאַנד מצרים. **7** און אַצונד, שטעלט אייך, און איך וועל זיך דורכטענהן מיט אייך פֿאַר גאָט וועגן אַלע גערעכטיקייטן פֿון גאָט וואָס ער האָט געטאָן מיט אייך און מיט אייערע עלטערן. **8** אַז יעקבֿ



איז געקומען קיין מצרים, האָבן אייערע עלטערן געשריען צו גאָט, און גאָט האָט געשיקט משהן און אַהרֹנען, און זיי האָבן אַרויסגעצויגן אייערע עלטערן פֿון מצרים, און זיי באַזעצט אין דעם דאָזיקן אָרט. **9** אָבער זיי האָבן פֿאַרגעסן אָן יהוה זייער גאָט, און ער האָט זיי איבערגעענטפֿערט אין דער האַנט פֿון סיסראָ דעם חיל-פֿירער פֿון חצור, און אין דער האַנט פֿון די פלשתים, און אין דער האַנט פֿון דעם מלך פֿון מואָב, און זיי האָבן מלחמה געהאַלטן אויף זיי. **10** און זיי האָבן געשריען צו גאָט און האָבן געזאָגט: מיר האָבן געזינדיקט וואָס מיר האָבן פֿאַרלאָזן יהוה, און געדינט די בעל-געטער און די עשתרות, און אַצונד, זיי אונדז מציל פֿון דער האַנט פֿון אונדזערע פֿיינט, און מיר וועלן דיר דינען. **11** האָט גאָט געשיקט ירובעלן, און בדנען, און יפתחן, און שמואלן, און ער האָט אייך מציל געווען פֿון אייערע פֿיינט פֿון רונד אַרום, און איר זייט געזעסן אין זיכערקייט. **12** און ווי איר האָט געזען אַז נחש דער מלך פֿון די קינדער פֿון עמון איז געקומען אויף אייך, אַזוי האָט איר צו מיר געזאָגט: ניין, נייערט אַ מלך מוז קיניגן איבער אונדז; בעת יהוה אייער גאָט איז אייער מלך. **13** און אַצונד, אָט איז דער מלך וואָס איר האָט אויסדערוויילט, וואָס איר האָט פֿאַרלאַנגט, און אָט האָט גאָט געגעבן איבער אייך אַ מלך. **14** אויב איר וועט מורא האָבן פֿאַר גאָט, און איר וועט אים דינען, און וועט צוהערן צו זיין קול, און וועט ניט ווידערשפעניקן דעם מויל פֿון גאָט, און אי איר, אי דער מלך וואָס קיניגט איבער אייך, וועט גיין נאָך יהוה אייער גאָט; – **15** אויב אָבער איר וועט ניט צוהערן צו דעם קול פֿון גאָט, און איר וועט ווידערשפעניקן דעם מויל פֿון גאָט, וועט די האַנט פֿון גאָט זיין אַקעגן אייך אַזוי ווי אַקעגן אייערע עלטערן. **16** און אַצונד שטייט און זעט די דאָזיקע גרויסע זאָך וואָס גאָט טוט פֿאַר אייערע אויגן. **17** היינט איז דאָך ווייצשניט, וועל איך רופֿן צו גאָט, און ער וועט געבן דונערן און רעגן, און ווייסט און זעט אַז גרויס איז אייער בייז וואָס איר האָט געטאָן אין די אויגן פֿון גאָט, אייך צו פֿאַרלאַנגען אַ מלך.

**18** און שמואל האָט גערופֿן צו גאָט, און גאָט האָט געגעבן דונערן און רעגן אין יענעם טאָג, און דאָס גאַנצע פֿאָלק האָט זייער מורא געהאַט פֿאַר גאָט און פֿאַר שמואלן. **19** און דאָס גאַנצע פֿאָלק האָט געזאָגט צו שמואלן: זיי מתפלל פֿאַר דייע קנעכט צו יהוה דיין גאָט אַז מיר זאָלן ניט שטאַרבן, ווייל מיר האָבן צו אַלע אונדזערע זינד נאָך צוגעלייגט דאָס בייז, אונדז צו פֿאַרלאַנגען אַ מלך. **20** האָט

שמואל געזאגט צום פֿאלק: איר זאָלט ניט מורא האָבן; איר האָט געטאָן אַל דאָס דאָזיקע בייז, אָבער איר זאָלט אייך ניט אָפקערן פֿון הינטער גאָט, און איר זאָלט דינען גאָט מיט אייער גאַנצן האַרצן. **21** יא, איר זאָלט אייך ניט אָפקערן, וואָרום [דאָס וועט איר גיין] נאָך נישטיקייטן וואָס נוצן ניט און זיינען ניט מציל, ווייל נישטיקייט זיינען זיי. **22** וואָרום גאָט וועט ניט פֿאַרלאָזן זיין פֿאלק, פֿון זיין גרויסן נאָמען וועגן, ווייל גאָט האָט באַוויליקט אייך צו מאַכן פֿאַר זיין פֿאלק. **23** אויך איך, חלילה מיר צו זינדיקן צו גאָט, אויפֿצוהערן מתפלל זיין פֿאַר אייך! נייערט איך וועל אייך לערנען דעם גוטן און גלייכן וועג. **24** האָט אָבער מורא פֿאַר גאָט, און איר זאָלט אים דינען מיט אמת, מיט אייער גאַנצן האַרצן, וואָרום זעט ווי ער האָט גרויס געטאָן מיט אייך. **25** אויב אָבער שלעכטס טאָן וועט איר שלעכטס טאָן, וועט אי איר, אי אייער מלך אומגעבראַכט ווערן.

**יג 1** ... יאָר איז שאול אַלט געווען אַז ער איז געוואָרן מלך און צוויי יאָר האָט ער געקיניקט איבער ישראל.

**2** און שאול האָט זיך אויסגעקליבן דריי טויזנט מאַן פֿון ישראל, און צוויי טויזנט זיינען געווען מיט שאול'ן אין מכֶּמֶש און אויף דעם באַרג פֿון בית-אֵל, און טויזנט זיינען געווען מיט יונתנען אין גבעת-בנימין. און דאָס איבעריקע פֿאלק האָט ער אַוועקגעשיקט איטלעכן צו זיינע געצעלטן.

**3** און יונתן האָט געשלאָגן די וואַך פֿון די פלשתים וואָס אין גֶבֶע, און די פלשתים האָבן דערהערט. און שאול האָט געבלאָזן אין שופֿר דורכן גאַנצן לאַנד, אַזוי צו זאָגן: זאָלן די עִבְרִים הערן! **4** און גאַנץ ישראל האָבן געהערט, אַזוי צו זאָגן: שאול האָט געשלאָגן די וואַך פֿון די פלשתים, און ישראל האָט זיך אויך פֿאַרמיאוסט ביי די פלשתים; און דאָס פֿאלק האָט זיך איינגעזאַמלט הינטער שאול'ן קיין גלגל. **5** און די פלשתים האָבן איינגעזאַמלט מלחמה צו האַלטן מיט ישראל – דרייסיק טויזנט רייטוועגן, און זעקס טויזנט רייטער, און פֿאלק אַזוי ווי דער זאַמד וואָס אויפֿן ברעג פֿון ים אין פֿילקייט; און זיי זיינען אַרייגעקומען און האָבן געלאָגערט אין מכֶּמֶש, צו מזרח פֿון בית-אֵן.

**6** און די מענער פֿון ישראל האָבן געזען אַז זיי זיינען אין אַ קלעם – וואָרום דאָס פֿאַלק איז געווען צוגעדריקט – און דאָס פֿאַלק האָט זיך באַהאַלטן אין היילן, און צווישן דערנער, און אין פֿעלדזן, און אין טורעמס, און אין גריבער. **7** און טייל עבֿרים זיינען אַריבערגעגאַנגען דעם ירדן קיין לאַנד גַד און גלעד; אָבער שאול איז נאָך געווען אין גלגל, און דאָס גאַנצע פֿאַלק האָט געאַיילט נאָך אים.

**8** האָט ער געוואָרט זיבן טעג, ביז דער צייט וואָס שמואל [האָט אַפֿגעמאַכט], אָבער שמואל איז ניט געקומען קיין גלגל. און דאָס פֿאַלק איז צעלאָפֿן פֿון אים. **9** האָט שאול געזאָגט: גענענט צו מיר דאָס בראַנדאָפֿער און דאָס פֿרידאָפֿער; און ער האָט אויפֿגעבראַכט דאָס בראַנדאָפֿער. **10** און עס איז געווען, ווי ער ענדיקט אויפֿברענגען דאָס בראַנדאָפֿער, ערשט שמואל קומט אָן; און שאול איז אים אַרויסגעגאַנגען אַנטקעגן אים צו באַגריסן. **11** האָט שמואל געזאָגט: וואָס האָסטו געטאָן? האָט שאול געזאָגט: אַז איך האָב געזען אַז דאָס פֿאַלק איז צעלאָפֿן פֿון מיר, און דו ביסט ניט געקומען אין די אָפֿגערעדטע טעג, און די פֿלשתים זיינען איינגעזאַמלט אין מַכְמֶשׁ, **12** אַזוי האָב איך געזאָגט: אַצונד וועלן די פֿלשתים אַראָפֿנידערן צו מיר קיין גלגל, און צו גאָט האָב איך ניט געבעטן; און איך האָב מיך איינגעשטעלט, און האָב אויפֿגעבראַכט דאָס בראַנדאָפֿער. **13** האָט שמואל געזאָגט צו שאולן: נאַריש האָסטו געטאָן; האָסט ניט געהיט דעם באַפֿעל פֿון יהוה דיין גאָט וואָס ער האָט דיר באַפֿוילן; וואָרום גאָט וואָלט אַצונד באַפֿעסטיקט דיין מלוכה איבער ישראל אויף אייביק. **14** אַצונד אָבער וועט דיין מלוכה ניט באַשטיין. גאָט האָט זיך אויסגעזוכט אַ מאַן נאָך זיין האַרצן, און גאָט האָט אים באַפֿוילן פֿאַר אַ פֿירשט איבער זיין פֿאַלק, ווייל דו האָסט ניט געהיט וואָס גאָט האָט דיר באַפֿוילן.

**15** און שמואל איז אויפֿגעשטאַנען און איז אַוועק פֿון גלגל קיין גבעת-בנימין. און שאול האָט איבערגעצייילט דאָס פֿאַלק וואָס האָט זיך געפֿונען ביי אים, אַרום זעקס הונדערט מאַן. **16** און שאול און זיין זון יונתן, און דאָס פֿאַלק וואָס האָט זיך געפֿונען ביי זיי, זיינען געזעסן אין גבעת-בנימין, און די פֿלשתים האָבן געלאָגערט אין מַכְמֶשׁ. **17** און די פֿאַרוויסטער זיינען אַרויסגעגאַנגען פֿון לאַגער פֿון די פֿלשתים אין דרייַ מחנות; איין מחנה האָט זיך פֿאַרקערט אויפֿן וועג פֿון עפֿרה, צום לאַנד שועל, **18** און איין מחנה האָט זיך

פֿאַרקערט אויפֿן וועג פֿון בית-חורון, און איין מחנה האָט זיך פֿאַרקערט אויפֿן וועג פֿון געמאַרק, וואָס קוקט אַרויס אויפֿן טאָל צבֿועים, צום מדבר צו.

**19** און אַ שמיד האָט זיך ניט געפֿונען אין גאַנצן לאַנד ישראל, וואָרום די פֿלשתים האָבן געזאָגט: טאָמער וועלן די עבֿרים מאַכן אַ שווערד אָדער אַ שפיז. **20** און גאַנץ ישראל האָבן גענידערט צו די פֿלשתים צו שאַרפֿן איטלעכער זיין אַקעראַיזן, און זיין גראַבאַיזן, און זיין האַק, און זיין רידל. **21** און פֿאַרן אָנפֿיילן איז געווען אַ פֿים, פֿאַר די רידלען, און פֿאַר די גראַבאַיזנס, און פֿאַרן דרייִשפיץ, און פֿאַר די העק; דאָס גלייכן פֿאַר אָנשטעלן דעם טרייבשטעכער. **22** אַזוי איז געשען, אַז אין טאָג פֿון מלחמה האָט זיך ניט געפֿונען אַ שווערד אָדער אַ שפיז אין דער האַנט פֿון דעם גאַנצן פֿאָלק וואָס מיט שאַולן און מיט יונתנען; נאָר בייַ שאַולן און בייַ יונתן זיין זון האָט זיך געפֿונען.

**23** און די וואַך פֿון די פֿלשתים איז אַרויסגעגאַנגען צום איבערפֿאַר פֿון מכמש.

**י ד 1** און עס איז געווען איין טאָג, האָט יונתן דער זון פֿון שאַולן געזאָגט צו דעם יונג, זיין וואַפֿנטרעגער: קום און לאַמיר אַריבערגיין צו דער וואַך פֿון די פֿלשתים וואָס אויף יענער זייט; און זיין פֿאַטער האָט ער ניט געזאָגט. **2** און שאַול איז געזעסן אין עק גבֿעה אונטער דעם מילגרוימבוים וואָס אין מגרון; און דאָס פֿאָלק וואָס מיט אים איז געווען אַרום זעקס הונדערט מאַן. **3** און אַחיה דער זון פֿון אַחיטובֿ דעם ברודער פֿון אי-כבֿוד, דעם זון פֿון פינחס, דעם זון פֿון עלי דעם פֿהן פֿון גאָט אין שילו, האָט געטראָגן דעם אַפֿוד. און דאָס פֿאָלק האָט ניט געוואָסט אַז יונתן איז אַוועקגעגאַנגען.

**4** און צווישן די איבערפֿאַרן וואָס יונתן האָט געוואָלט אַריבערגיין צו דער וואַך פֿון די פֿלשתים, איז געווען אַ שפיץ פֿעלדז פֿון דער זייט און אַ שפיץ פֿעלדז פֿון דער אַנדער זייט, און דער נאָמען פֿון איינעם איז געווען בוצץ, און דער נאָמען פֿון אַנדערן סִנֵּה. **5** איין שפיץ

אויפגעשטעלט פֿון צפֿון אַקעגן מֶכְמֶשׁ, און איינער פֿון דֶּרום אַקעגן גִּבְעָה.

**6** און יהונתן האָט געזאָגט צו דעם יונג, זיין וואָפֿנטרעגער: קום און לאָמיר אַריבערגיין צו דער וואַך פֿון די דאָזיקע אומבאַשניטענע. אפֿשר וועט גאָט טאָן פֿאַר אונדז; וואָרום בײַ גאָט איז קיין אָפּהאַלט ניטאָ צו העלפֿן מיט פֿיל [מענטשן] אָדער מיט ווינציק. **7** האָט זיין וואָפֿנטרעגער צו אים געזאָגט: טו אַלץ וואָס אין דיין האַרצן; פֿאַרקער זיך; זע, איך בין מיט דיר ווי נאָך דיין האַרצן. **8** האָט יונתן געזאָגט: אָט גייען מיר אַריבער צו די מענטשן, און מיר וועלן זיך באַווייזן צו זיי; **9** אויב זיי וועלן זאָגן צו אונדז אַזוי: האַרט אויס ביז מיר קומען-צו צו אייך, וועלן מיר שטיין אויף אונדזער אָרט, און וועלן ניט אַרויפֿגיין צו זיי; **10** אויב אָבער זיי וועלן זאָגן אַזוי: קומט אַרויף צו אונדז, וועלן מיר אַרויפֿגיין, וואָרום גאָט האָט זיי געגעבן אין אונדזער האַנט. און דאָס וועט אונדז זיין דער צייכן.

**11** האָבן זיי זיך ביידע באַוויזן צו דער וואַך פֿון די פּלשתים, און די פּלשתים האָבן געזאָגט: אָן קומען די עבֿרים אַרויס פֿון די לעכער וואָס זיי האָבן זיך דאָרטן באַהאַלטן. **12** און די מענטשן פֿון דער וואַך האָבן זיך אָפּגערופֿן צו יונתן און זיין וואָפֿנטרעגער, און האָבן געזאָגט: קומט אַרויף צו אונדז, און מיר וועלן אייך עפעס צו וויסן טאָן. האָט יונתן געזאָגט צו זיין וואָפֿנטרעגער: קום אַרויף נאָך מיר, וואָרום גאָט האָט זיי געגעבן אין דער האַנט פֿון ישראל.

**13** און יונתן האָט אַרויפֿגעקלעטערט אויף זיינע הענט און אויף זיינע פֿיס, און זיין וואָפֿנטרעגער נאָך אים. און זיי זיינען געפֿאַלן פֿאַר יונתנען, און זיין וואָפֿנטרעגער האָט געטייט הינטער אים. **14** און דער ערשטער שלאַק וואָס יונתן און זיין וואָפֿנטרעגער האָבן געשלאָגן, איז געווען אַרום צוואַנטיק מאָן, אין אַרום אַ האַלבער בייט פֿון אַן אַקער פֿעלד. **15** איז געוואָרן אַ ציטערניש אין לאַגער אויפֿן פֿעלד, און צווישן גאַנצן פֿאַלק; די וואַך און די פֿאַרוויסטער, אַפֿילו זיי האָבן געציטערט; און די ערד האָט זיך געטרייסלט, און עס איז געוואָרן אַ גאָטס ציטערניש.

**16** און די וועכטער פֿון שָׂאולן אין גִּבְעַת-בְּנִימִן האָבן אַ קוק געטאָן, ערשט די מחנה צעקריכט און גייט אַהין און אַהער. **17** האָט שָׂאול

געזאָגט צו דעם פֿאַלק וואָס מיט אים: ציילט אַקאַרשט נאָך, און זעט ווער איז אַוועקגעגאַנגען פֿון אונדז. האָבן זיי נאָכגעציילט, ערשט יונתן און זיין וואָפֿנטרעגער זיינען ניטאָ. **18** האָט שָאול געזאָגט צו אַחיהן: גענען דעם אָרון פֿון גאָט; וואָרום דער אָרון פֿון גאָט איז געווען אין יענעם טאָג מיט די קינדער פֿון ישׂראל.

**19** און עס איז געווען, בעת שָאול האָט גערעדט מיט דעם כהן, איז דער טומל וואָס אין לאַגער פֿון די פֿלשתים געוואָרן אַלץ גרעסער און גרעסער. האָט שָאול געזאָגט צום כהן: צי צוריק דיין האַנט. **20** און שָאול און דאָס גאַנצע פֿאַלק וואָס מיט אים האָבן זיך איינגעזאַמלט, און זיי זיינען געקומען צו דער מלחמה, ערשט איינעם שווערד איז קעגן אַנדערן – זייער אַ גרויסע מהומה.

**21** און די עבֿרים וואָס זיינען געווען מיט די פֿלשתים אַזוי ווי נעכטן-אייערנעכטן, די וואָס זיינען אַרויפֿגעקומען מיט זיי אין לאַגער רונד אַרום, זיי אויך זיינען צוגעשטאַנען צו די ישׂראל וואָס מיט שָאולן און יונתנען. **22** און אַלע מענער פֿון ישׂראל וואָס האָבן זיך באַהאַלטן אין דעם געבערג פֿון אפֿרים, האָבן געהערט אַז די פֿלשתים זיינען אַנטלאָפֿן, און זיי אויך האָבן זיי נאָכגעיאָגט אין דער מלחמה. **23** און גאָט האָט געהאַלפֿן ישׂראל אין יענעם טאָג.

און די מלחמה איז אַוועק ביז אַריבער בית-אָון. **24** און די מענער פֿון ישׂראל זיינען געווען פֿאַרקלעמט אין יענעם טאָג, אָבער שָאול האָט באַשוואָרן דאָס פֿאַלק, אַזוי צו זאָגן: פֿאַרשאַלטן דער מענטש וואָס וועט עסן שפּייז ביזן אָוונט, ווען איך וועל זיך האָבן נוקם געווען אָן מיינע פֿיינט! און דאָס גאַנצע פֿאַלק האָט ניט פֿאַרזוכט קיין שפּייז.

**25** און דאָס גאַנצע פֿאַלק איז געקומען אין וואַלד; און האָניק איז געווען אויפֿן פֿעלד. **26** און ווי דאָס פֿאַלק איז געקומען אין וואַלד, ערשט אַ רינונג פֿון האָניק, אָבער קיינער האָט ניט צוגערירט זיין האַנט צו זיין מויל, וואָרום דאָס פֿאַלק האָט מורא געהאַט פֿאַר דער שבוּעה. **27** אָבער יונתן האָט ניט געהערט ווי זיין פֿאַטער האָט באַשוואָרן דאָס פֿאַלק, און ער האָט אויסגעשטרעקט דעם שפיץ פֿון דעם שטעקן וואָס אין זיין האַנט, און האָט אים איינגעטונקט אין דעם האָניקסאָט, און צוגעקערט זיין האַנט צו זיין מויל, און זיינע אויגן האָבן אויפֿגעלוכטן. **28** האָט זיך אַפֿגערופֿן אַ מאַן פֿון פֿאַלק,

און האָט געזאָגט: באַשוואַרן האָט דיין פֿאַטער באַשוואַרן דאָס פֿאַלק, אַזוי צו זאָגן: פֿאַרשאַלטן דער מענטש וואָס וועט היינט עסן שפּייז! דרום איז דאָס פֿאַלק פֿאַרכלשט. **29** האָט יונתן געזאָגט: פֿאַראומגליקט האָט מיין פֿאַטער דאָס לאַנד; זעט, איך בעט אייך, ווי מיינע אויגן האָבן אויפֿגעלוכטן, ווייל איך האָב פֿאַרזוכט אַ ביסל פֿון דעם דאָזיקן האָניק. **30** היינט ווי שוין אַז עסן וואַלט געגעסן היינט דאָס פֿאַלק פֿון דעם רויב פֿון זיינע פֿיינט וואָס ער האָט געפֿונען? צי וואַלט ניט אַצונד דער שלאַק צווישן די פֿלשתים געווען נאָך גרעסער?

**31** און זיי האָבן געשלאָגן אין יענעם טאָג צווישן די פֿלשתים פֿון מכמש ביז אילון, און דאָס פֿאַלק איז געוואָרן זייער פֿאַרכלשט. **32** און דאָס פֿאַלק האָט זיך אַ לאַז געטאָן צום רויב, און זיי האָבן גענומען שאָף און רינדער און יונגע רינדער, און האָבן געשאַכטן אויף דער ערד, און דאָס פֿאַלק האָט געגעסן מיטן בלוט.

**33** האָט מען אָנגעזאָגט שאולן, אַזוי צו זאָגן: זע. דאָס פֿאַלק זינדיקט צו גאָט, צו עסן מיטן בלוט. האָט ער געזאָגט: איר האָט געפֿעלשט; קייקלט-צו אַקאַרשט צו מיר אַ גרויסן שטיין. **34** און שאול האָט געזאָגט: צעשפּרייט זיך צווישן פֿאַלק, און איר זאָלט זאָגן צו זיי: גענענט צו מיר איטלעכער זיין אַקס, און איטלעכער זיין שעפּס, און איר זאָלט שעכטן דאָ און עסן, און איר זאָלט ניט זינדיקן צו גאָט, צו עסן מיטן בלוט.

האָט דאָס גאַנצע פֿאַלק גענענט איטלעכער זיין אַקס מיט זיין האַנט יענע נאַכט; און זיי האָבן דאַרטן געשאַכטן.

**35** און שאול האָט געבויט אַ מזבח צו גאָט. דאָס איז געווען דער ערשטער מזבח וואָס ער האָט געבויט צו גאָט.

**36** און שאול האָט געזאָגט: לאַמיר אַראָפּנידערן נאָך די פֿלשתים ביי נאַכט, און רויבן צווישן זיי ביזן ליכט פֿון פֿרימאַרגן, און לאַמיר ניט איבערלאַזן פֿון זיי אַ מאַן. האָבן זיי געזאָגט: אַלץ וואָס איז גוט אין דייןע אויגן, טו. האָט דער פֿהן געזאָגט: לאַמיר גענענען אַהער צו גאָט. **37** און שאול האָט געפֿרעגט ביי גאָט: זאָל איך אַראָפּנידערן נאָך די פֿלשתים? וועסטו זיי געבן אין דער האַנט פֿון ישראל? אָבער ער האָט אים ניט געענטפֿערט אין יענעם טאָג. **38** האָט שאול

געזאָגט: גענענט אַהער, אַלע פֿאַרשטייער פֿון פֿאַלק, און ווערט געוואָר און זעט, דורך וואָס איז געשען די דאָזיקע זינד היינט? **39** וואָרום אַזוי ווי עס לעבט יהוה וואָס העלפט ישׂראל, אַפֿילו ווען דאָס איז אין מיין זון יונתנען, אַז שטאַרבן מוז ער שטאַרבן! אָבער קיינער פֿון גאַנצן פֿאַלק האָט אים ניט געענטפֿערט. **40** האָט ער געזאָגט צו גאַנץ ישׂראל: איר וועט זיין אויף איין זייט, און איך און מיין זון יונתן וועלן זיין אויף דער אַנדער זייט. האָט דאָס פֿאַלק געזאָגט צו שאולן: וואָס איז גוט אין דייןע אויגן, טו. **41** האָט שאול געזאָגט צו יהוה דעם גאָט פֿון ישׂראל: גיב די ריכטיקייט. זיינען פֿאַרנומען געוואָרן יונתן און שאול, און דאָס פֿאַלק איז אַרויס. **42** האָט שאול געזאָגט: וואָרפֿט צווישן מיר און צווישן מיין זון יונתן; און יונתן איז פֿאַרנומען געוואָרן. **43** האָט שאול געזאָגט צו יונתנען: דערצייל מיר וואָס דו האָסט געטאָן. האָט אים יונתן דערציילט און האָט געזאָגט: פֿאַרזוכן האָב איך פֿאַרזוכט מיטן שפיץ פֿון דעם שטעקן וואָס אין מיין האַנט אַ ביסל האַניק. אָט בין איך; לאַמיק שטאַרבן. **44** האָט שאול געזאָגט: זאַל גאָט טאָן אַזוי און נאָך מער, אַז שטאַרבן מוזטו שטאַרבן, יונתן! **45** האָט דאָס פֿאַלק געזאָגט צו שאולן: זאַל יונתן שטאַרבן, דער וואָס האָט אויפֿגעטאָן די דאָזיקע גרויסע ישועה אין ישׂראל? חלילה! אַזוי ווי יהוה לעבט, אויב אַ האָר פֿון זיין קאָפּ וועט פֿאַלן צו דער ערד! וואָרום מיט גאָט האָט ער דאָס אויפֿגעטאָן היינטיקן טאָג. און דאָס פֿאַלק האָט אויסגעלייזט יונתנען, און ער איז ניט געשטאַרבן.

**46** און שאול איז אַוועק פֿון הינטער די פלשתים, און די פלשתים זיינען געגאַנגען צו זייער אָרט.

**47** און שאול האָט פֿאַרנומען די מלוכה איבער ישׂראל, און ער האָט מלחמה געהאַלטן רונד אַרום מיט אַלע זייערע פֿיינט, מיט מואָב, און מיט די קינדער פֿון עמון, און מיט אדום, און מיט די מלכים פֿון צוֹבָה, און מיט די פלשתים; און אומעטום ווי ער פֿלעגט זיך קערן, פֿלעגט ער זיי אַנטאָן שלעכטס. **48** און ער האָט אויפֿגעטאָן העלדישקייט, און האָט געשלאָגן עמֶלֶק, און מציל געווען ישׂראל פֿון דער האַנט פֿון זיין רויבער.

**49** און שאולס זין זיינען געווען יונתן, און ישׂוי, און מלכישוע; און די נעמען פֿון זיינע צוויי טעכטער זיינען געווען: דער נאָמען פֿון דער



עלטערער, מִרְבֵּ, און דער נאָמען פֿון דער קלענערער מיכל. 50 און דער נאָמען פֿון שאָולס ווייב איז געווען אַחינועם די טאָכטער פֿון אַחימעצן; און דער נאָמען פֿון זיין חיל-פֿירער אַבִינֶר דער זון פֿון נֶר, שאָולס פֿעטער. 51 אי קיש דער פֿאָטער פֿון שאָולן, אי נֶר דער פֿאָטער פֿון אַבנֶרן, איז געווען אַ זון פֿון אַבִיאֵלן.

52 און די מלחמה אויף די פלשתים איז געווען שטאַרק אַלע טעג פֿון שאָולן. און ווי שאָול פֿלעגט זען עמעץ אַ מאָן אַ גבור, אָדער עמעץ אַ העלדישן יונג, אַזוי האָט ער אים צוגענומען צו זיך.

**טו 1** און שמואל האָט געזאָגט צו שאָולן: מיך האָט גאָט געשיקט דיך צו זאַלבען פֿאַר אַ מלך איבער זיין פֿאָלק איבער ישראל; דרום הער אַצונד צו דעם קול פֿון די ווערטער פֿון גאָט. 2 אַזוי האָט געזאָגט גאָט פֿון צבֿאות. איך געדענק וואָס עמֶלך האָט געטאָן צו ישראל, ווי ער האָט זיך אים געשטעלט אין וועג ביי זיין אַרויפֿגיין פֿון מצרַים. 3 אַצונד גיי און זאַלסט שלאָגן עמֶלך; און איר זאַלט פֿאַרוויסטן אַלץ וואָס ער האָט, און זאַלסט זיך ניט דערבאַרימען אויף אים, און זאַלסט טייטן פֿון אַ מאָן ביז אַ פֿרוי, פֿון אַ קינד ביז אַ זויגעדיקן, פֿון אַן אַקס ביז אַ שעפּס, פֿון אַ קעמל ביז אַן אייזל.

4 האָט שאָול צונויפֿגערופֿן דאָס פֿאָלק, און ער האָט זיי איבערגעציילט אין טלאים, צוויי הונדערט טויזנט פֿוסגייער, און צען טויזנט מאָן פֿון יהודה. 5 און שאָול איז געקומען צו דער שטאָט פֿון עמֶלך, און ער האָט מלחמה געהאַלטן אין טאָל. 6 און שאָול האָט געזאָגט צום קיני: קומט גייט אַוועק, נידערט אַראָפּ פֿון צווישן עמֶלך, פֿדי איך זאַל דיך ניט אומברענגען מיט אים; און דו האָסט דאָך געטאָן חֶסד מיט אַלע קינדער פֿון ישראל ביי זייער אַרויפֿגיין פֿון מצרַים. האָט דער קיני אַפֿגעטרעטן פֿון צווישן עמֶלך.

7 און שאָול האָט געשלאָגן עמֶלך פֿון חוּיָה ווי דו קומסט קיין שור וואָס פֿאַר מצרַים. 8 און ער האָט געכאַפט אַגג דעם מלך פֿון עמֶלך אַ לעבעדיקן, און דאָס גאַנצע פֿאָלק האָט ער פֿאַרוויסט מיטן שאָרף פֿון שווערד. 9 אַבער שאָול און דאָס פֿאָלק האָבן געשלאָגן אַגגן, און די בעסטע פֿון די שאָף און די רינדער – די צווייטגעבאַרענע, און די

לעמער, און דאָס גאַנצע גוטס, און זיי האָבן ניט געוואָלט זיי פֿאַרוויסטן. נאָר אַל דאָס נישטווערטיקע און צעקראַכענע פֿי, דאָס האָבן זיי פֿאַרוויסט.

**10** איז דאָס וואָרט פֿון גאָט געווען צו שמואלן, אַזוי צו זאָגן: **11** איך האָב חרטה וואָס איך האָב געמאַכט שְׂאוּלן פֿאַר אַ מלך, וואָרום ער האָט זיך אָפּגעקערט פֿון הינטער מיר, און מיינע ווערטער האָט ער ניט מקיים געווען.

האָט שמואלן געערגערט, און ער האָט געשרייען צו גאָט אַ גאַנצע נאַכט. **12** און שמואל האָט זיך געפֿעדערט אין דער פֿרי צו באַגעגענען שְׂאוּלן. איז אָנגעזאָגט געוואָרן שמואלן, אַזוי צו זאָגן: שְׂאוּל איז געקומען קיין פֿרמל, און זע, ער האָט זיך אויפֿגעשטעלט אַן אַנדענק, און האָט זיך אויסגעדרייט, און איז אַוועק און האָט אַראָפּגענידערט קיין גלגל. **13** איז שמואל געקומען צו שְׂאוּלן, און שְׂאוּל האָט צו אים געזאָגט: געבענטשט זאָלסטו זיין פֿון גאָט! איך האָב מקיים געווען דאָס וואָרט פֿון גאָט. **14** האָט שמואל געזאָגט: און וואָס איז דער דאָזיקער קול פֿון די שאַף אין מיינע אויערן, און דער קול פֿון די רינדער וואָס איך הער? **15** האָט שְׂאוּל געזאָגט: פֿון עמֶלֶק האָט מען זיי געבראַכט, וואָרום דאָס פֿאַלק האָט געשווינט די בעסטע פֿון די שאַף און די רינדער, פֿדי צו שלאַכטן צו גאָט דיין האָר; אָבער דאָס איבעריקע האָבן מיר פֿאַרוויסט. **16** האָט שמואל געזאָגט צו שְׂאוּלן: הער אויף, און איך וועל דיר זאָגן וואָס גאָט האָט צו מיר גערעדט די נאַכט. האָט ער צו אים געזאָגט: רעד.

**17** האָט שמואל צו אים געזאָגט: פֿאַר וואָר, אויב דו ביסט קליין אין דייןע אויגן, ביסטו אָבער דער קאָפּ פֿון די שבֿטים פֿון ישראל, און דיך האָט גאָט געזאַלֶבֶט פֿאַר אַ מלך איבער ישראל. **18** און גאָט האָט דיך געשיקט אויף אַ וועג, און האָט געזאָגט: גיי און זאָלסט פֿאַרוויסטן די זינדיקע, עמֶלֶק, און זאָלסט האַלטן מלחמה אויף זיי ביז מע וועט זיי פֿאַרלענדן. **19** טאָ פֿאַר וואָס האָסטו ניט צוגעהערט צו דעם קול פֿון גאָט, און האָסט זיך אַ לאַז געטאָן צום רויב, און געטאָן וואָס איז שלעכט אין די אויגן פֿון גאָט? **20** האָט שְׂאוּל געזאָגט צו שמואלן: איך האָב דאָך צוגעהערט צו דעם קול פֿון גאָט, און בין געגאַנגען אויף דעם וועג וואָס גאָט האָט מיך געשיקט, און האָב געבראַכט אַגג דעם מלך פֿון עמֶלֶק, און עמֶלֶק האָב איך

**21** אָבער דאָס פֿאַלק האָט גענומען פֿון דעם רויב שאָף און רינדער, דאָס בעסטע פֿון דעם חרם, כדי צו שלאַכטן צו יהוה דיין גאָט אין גלגל. **22** האָט שמואל געזאָגט:

באַגערט דען גאָט בראַנדאָפֿער און שלאַכטאָפֿער ווי צוהערן צו דעם קול פֿון גאָט?  
זע, צוהערן איז בעסער פֿון שלאַכטאָפֿער.  
צו געהאָרכן – פֿון פֿעטס פֿון ווידערס;  
**23** וואָרום זינד פֿון פֿישוף איז ווידערשפעניקייט, און געצנדינסט און תּרפֿים איז איינגעשפּאַרט זיין.

ווייל דו האָסט פֿאַראַכט דאָס וואָרט פֿון גאָט, אַזוי האָט ער דיך פֿאַראַכט פֿון צו זיין אַ מלך. **24** האָט שָאול געזאָגט: איך האָב געזינדיקט וואָס איך האָב איבערגעטרעטן דאָס באַפֿעל פֿון גאָט און דייע ווערטער, ווייל איך האָב מורא געהאַט פֿאַרן פֿאַלק, און האָב זיך צוגעהערט צו זייער קול. **25** און אַצונד, פֿאַרגיב, איך בעט דיך, מיין זינד, און קער זיך אום מיט מיר, און איך וועל זיך בוקן צו גאָט. **26** האָט שמואל געזאָגט צו שָאול: איך וועל זיך ניט אומקערן מיט דיר, וואָרום דו האָסט פֿאַראַכט דאָס וואָרט פֿון גאָט, און גאָט האָט דיך פֿאַראַכט פֿון צו זיין אַ מלך איבער ישראל.

**27** און ווי שמואל האָט זיך אומגעדרייט אַוועקצוגיין, אַזוי האָט [שָאול] אָנגענומען דעם ברעג פֿון זיין מאַנטל, און ער האָט זיך אָפּגעריסן. **28** האָט שמואל צו אים געזאָגט: גאָט היינט אָפּגעריסן פֿון דיר די מלוכה פֿון ישראל, און האָט זי אַוועקגעגעבן צו אַן אַנדערן וואָס איז בעסער פֿון דיר. **29** און דער אייביקער פֿון ישראל זאָגט אויך ניט ליגן, און האָט ניט חרטה; וואָרום ניט אַ מענטש איז ער, חרטה צו האָבן.

**30** האָט ער געזאָגט: איך האָב געזינדיקט, אָבער אַצונד, טו מיר, איך בעט דיך, דעם כְּבוֹד פֿאַר די עלטסטע פֿון מיין פֿאַלק און פֿאַר ישראל, און קער זיך אום מיט מיר, און איך וועל זיך בוקן צו יהוה דיין גאָט.

**31** האָט שמואל זיך אומגעקערט נאָך שָאול, און שָאול האָט זיך געבוקט צו גאָט.

**32** און שמואל האָט געזאָגט: מאַכט גענענען צו מיר אַגג דעם מלך פֿון עמֶלֶק. איז אַגג צוגעגאַנגען צו אים אין קייטן. און אַגג האָט געזאָגט: פֿאַר וואָר, די ביטערקייט פֿון טויט איז געקומען.

**33** האָט שמואל געזאָגט:

אַזוי ווי דיין שווערד האָט ווייבער אָן קינדער געלאָזט,  
זאַל צווישן ווייבער דיין מוטער אָן קינדער בלייבן.

און שמואל האָט צעהאַקט אַגגן פֿאַר גאָט אין גלגל.

**34** און שמואל איז אַוועקגעגאַנגען קיין רמה, און שָאול איז אַרויפֿגעגאַנגען צו זיין הויז אין גבעת-שָאול. **35** און שמואל האָט מער ניט געזען שָאולן ביז דעם טאָג פֿון זיין טויט, וואָרום שמואל האָט געטרויערט וועגן שָאולן; און גאָט האָט חרטה געהאַט וואָס ער האָט געמאַכט שָאולן פֿאַר אַ מלך איבער ישראל.

**טז 1** און גאָט האָט געזאָגט צו שמואלן: ביז וואַנען וועסטו טרויערן וועגן שָאולן, אַז איך האָב אים פֿאַראַכט פֿון צו קיניגן איבער ישראל? פֿיל אָן דיין האָרן מיט אייל, און קום איך וועל דיך שיקן צו ישׂין פֿון בית-לְחָם, וואָרום איך האָב מיר געזען אַ מלך צווישן זיינע זין. **2** האָט שמואל געזאָגט: ווי קען איך גיין? אַז שָאול וועט הערן, וועט ער מיך הרגען. האָט גאָט געזאָגט: אַ יונגע קו וועסטו נעמען מיט זיך, און וועסט זאָגן: צו שלאַכטן צו גאָט בין איך געקומען. **3** און וועסט פֿאַררופֿן ישׂין צום שלאַכטאַפֿפֿער, און איך וועל דיך לאָזן וויסן וואָס דו זאָלסט טאָן; און וועסט מיר זאַלבן דעם וואָס איך וועל דיר זאָגן.

**4** האָט שמואל געטאָן וואָס גאָט האָט געהייסן, און ער איז געקומען קיין בית-לְחָם. און די עלטסטע פֿון שטאָט האָבן געאיילט אים אַנטקעגן, און געזאָגט: פֿריד צו דיין קומען! **5** האָט ער געזאָגט: פֿריד! צו שלאַכטן צו גאָט בין איך געקומען. הייליקט אייך, און איר וועט קומען מיט מיר צום שלאַכטאַפֿפֿער. און ער האָט געהייסן ישׂין און זיינע זין זיך הייליקן, און האָט זיי פֿאַררופֿן צום שלאַכטאַפֿפֿער.

**6** און עס איז געווען, ווי זיי זיינען געקומען, אזוי האָט ער דערזען אַלְיָאָבֹן, און ער האָט געזאָגט: פֶּאָר וואָר, אַנטקעגן גאָט איז זיין געזאַלְבְּטער. **7** האָט גאָט געזאָגט צו שמואלן: זאַלסט ניט קוקן אויף זיין אויסזען, און אויף זיין הויכן ווקס, וואָרום איך וויל אים ניט; וואָרום עס איז ניט ווי דער מענטש זעט; ווייל דער מענטש זעט נאָכן אַנְבְּלִיק, אָבער גאָט זעט נאָכן האַרצן. **8** האָט יְשִׁי גערופֿן אַבְיָנָדָבֹן, און האָט אים פֶּאָרְבִּיגֶעפִּירט פֶּאָר שמואלן, אָבער ער האָט געזאָגט: אויך דעם דאָזיקן האָט גאָט ניט אויסדערוויילט. **9** האָט יְשִׁי פֶּאָרְבִּיגֶעפִּירט שְׁמֵהוּ, אָבער ער האָט געזאָגט: אויך דעם דאָזיקן האָט גאָט ניט אויסדערוויילט. **10** אזוי האָט יְשִׁי פֶּאָרְבִּיגֶעפִּירט זיבן פֿון זיינע זין פֶּאָר שמואלן, און שמואל האָט געזאָגט צו יְשִׁין: גאָט האָט ניט אויסדערוויילט די דאָזיקע. **11** און שמואל האָט געזאָגט צו יְשִׁין: געענדיקט די יונגען? האָט ער געזאָגט: עס איז נאָך געבליבן דער קלענסטער; און אָט איז ער אַ פֶּאָסְטוּך בײַ די שאָף. האָט שמואל געזאָגט צו יְשִׁין: שיק און ברענג אים; וואָרום מיר וועלן זיך ניט זעצן, ביז ער קומט אָהער. **12** האָט ער געשיקט און אים געבראַכט. און ער איז געווען אַ גערויטלטער, מיט שיינע אויגן און אַ פֶּיִנעם אויסזען. און גאָט האָט געזאָגט: שטיי אויף, זאַלב אים, וואָרום ער איז דאָס. **13** האָט שמואל גענומען דעם האָרן מיט אייל, און האָט אים געזאַלְבֶט אין מיטן זיינע ברידער. און דער גייסט פֿון גאָט איז געקומען אויף דודן פֿון יענעם טאַג אָן און ווייטער. און שמואל איז אויפֿגעשטאַנען, און איז אַוועקגעגאַנגען קיין רמה.

**14** און דער גייסט פֿון גאָט האָט זיך אָפֿגעטאַן פֿון שאולן און אים האָט געשראַקן אַ בייזער גייסט פֿון גאָט. **15** האָבן שאולס קנעכט צו אים געזאָגט: זע נאָר: אַ בייזער גייסט פֿון גאָט שרעקט דיך. **16** זאַל אַקאַרשט אונדזער האָר הייסן דיינע קנעכט וואָס פֶּאָר דיר, זיי זאָלן אויפֿזוכן אַ מאָן וואָס קען שפּילן אויף אַ האַרף; און עס וועט זיין, ווי דער בייזער גייסט פֿון גאָט איז אויף דיר, אזוי וועט ער שפּילן מיט זיין האַנט, און דיר וועט בעסער ווערן. **17** האָט שאול געזאָגט צו זיינע קנעכט: זעט אַקאַרשט פֶּאָר מיר אַ מאָן וואָס שפּילט גוט, און איר זאַלט אים ברענגען צו מיר. **18** האָט זיך אָפֿגערופֿן איינער פֿון די יונגען, און האָט געזאָגט: אָט האָב איך געזען אַ זון בײַ יְשִׁין פֿון בֵּית-לָחַם, וואָס קען שפּילן, און איז אַ העלדישער גבור און אַ מענטש פֿון מלחמה, און פֶּאָרשטייט אַ זאַך, און איז אַ מענטש מיט אַ געשטאַלט, און גאָט איז מיט אים.

**19** האָט שָׂאול געשיקט שלוחים צו יִשׂי, און אָנגעזאָגט: שיק צו מיר דיין זון דָּוִד וואָס בײַ די שאָף. **20** האָט יִשׂי גענומען אַן אייזל מיט ברויט און אַ לאָגל וויין, און איין ציגנבעקל, און געשיקט דורך דער האַנט פֿון זײַן זון דָּוִד צו שָׂאולן. **21** און דוד איז געקומען צו שָׂאולן, און איז געשטאַנען פֿאַר אים; און ער האָט אים זייער ליב געקריגן, און ער איז אים געוואָרן אַ וואַפֿנטרעגער. **22** און שָׂאול האָט געשיקט צו יִשׂי, אַזוי צו זאָגן: זאַל, איך בעט דײַך, דוד שטיין פֿאַר מיר, וואָרום ער האָט געפֿונען חן אין מײַנע אויגן.

**23** און עס איז געווען, ווי דער [בייזער] גײסט פֿון גאָט איז געווען אויף שָׂאולן, אַזוי פֿלעגט דוד נעמען די האַרף און שפּילן מיט זײַן האַנט, און שָׂאולן פֿלעגט אָפּגיין, און אים פֿלעגט בעסער ווערן, און דער בײזער גײסט פֿלעגט זיך אָפּטאָן פֿון אים.

**יז 1** און די פלשתים האָבן איינגעזאַמלט זייערע מחנות אויף מלחמה. און זיי האָבן זיך איינגעזאַמלט אין שׁוֹכּוּ וואָס געהערט צו יהודה, און האָבן געלאַגערט צווישן שׁוֹכּוּ און צווישן עזקה אין אָפּס-דמים.

**2** און שָׂאול און די מענער פֿון ישראל האָבן זיך איינגעזאַמלט און האָבן געלאַגערט אין טאַל אֶלֶה; און זיי האָבן אָנגעריכט אַ מלחמה אַקעגן די פלשתים. **3** און די פלשתים זײַנען געשטאַנען אויפֿן באַרג פֿון דער זײַט, און די ישראל זײַנען געשטאַנען אויפֿן באַרג פֿון דער אַנדער זײַט, מיט דעם טאַל צווישן זיי. **4** איז אַרויסגעגאַנגען דער צווישנמאַן פֿון דעם לאַגער פֿון די פלשתים מיטן נאָמען גִלית פֿון גת, וואָס זײַן הייך איז געווען זעקס איילן און אַ שפּאַן. **5** און אַ קופּערנער קיוער איז געווען אויף זײַן קאָפּ, און אין אַ פּאַנצער פֿון שופּן איז ער געווען אָנגעטאַן, און די וואָג פֿון דעם פּאַנצער איז געווען פֿינף טויזנט שקל קופּער. **6** און קופּערנע בלעכן זײַנען געווען אויף זײַנע פֿיס, און אַ קופּערנע פּיקע צווישן זײַנע אַקסלען. **7** און דער האַלץ פֿון זײַן שפיז איז געווען ווי דער שטאַנג פֿון אַ וועבער, און דער קלינג פֿון זײַן שפיז איז געווען זעקס הונדערט שקל אייזן. און דער שילדטרעגער איז געגאַנגען אים פֿאַרויס.

**8** און ער האָט זיך אַוועקגעשטעלט, און האָט גערופֿן צו די רייען פֿון ישראל, און האָט צו זיי געזאָגט: נאָך וואָס גייט איר אַרויס אָנריכטן אַ מלחמה? בין איך דען ניט דער פֿלשתי, און איר קנעכט ביי שְׂאוּלן? קלייבט אייך אויס אַ מאַן, און זאָל ער אַראָפֿנידערן צו מיר. **9** אויב ער וועט קענען מלחמה האַלטן מיט מיר, און וועט מיך דערשלאָגן, וועלן מיר זיין קנעכט צו אייך; און אויב איך וועל אים בייקומען, און וועל אים דערשלאָגן וועט איר זיין קנעכט צו אונדז, און וועט אונדז דינען.

**10** און דער פֿלשתי האָט געזאָגט: איך שפּאַט פֿון די רייען פֿון ישראל היינטיקן טאָג; גיט מיר אַ מאַן און לאַמיר מלחמה האַלטן מיט אַנאַנדער.

**11** און שְׂאוּל און גאַנץ ישראל האָבן געהערט די דאָזיקע ווערטער פֿון דעם פֿלשתי, און זיי האָבן זיך דערשראָקן, און האָבן זייער מורא געהאַט.

**12** און דוד איז געווען דער זון פֿון יענעם אָפֿריתער מאַן פֿון בית-לחם-יהודה, וואָס זיין נאָמען איז געווען יִשׂי; און ער האָט געהאַט אַכט זין. און דער מאַן איז אין די טעג פֿון שְׂאוּלן געווען אַ זקן וואָס קומט צווישן לייט. **13** און די דריי עלטערע זין פֿון יִשׂין זיינען געגאַנגען נאָך שְׂאוּלן אין דער מלחמה; און די נעמען פֿון זיינע דריי זין וואָס זיינען געגאַנגען אין דער מלחמה, זיינען געווען: אָלִיאָב דער בָּכוֹר, און דער צווייטער פֿון אים אַבִּינָדָב, און דער דריטער שְׁמָה. **14** און דוד איז געווען דער קלענסטער; און די דריי גרעסערע זיינען געגאַנגען נאָך שְׂאוּלן. **15** און דוד פֿלעגט גיין און זיך אומקערן פֿון שְׂאוּלן צו פֿיטערן די שאָף פֿון זיין פֿאַטער אין בית-לָחֶם.

**16** און דער פֿלשתי האָט גענענט פֿרי און שפּעט, און האָט זיך געשטעלט פֿערציק טעג נאָכאַנאַנד.

**17** און יִשׂי האָט געזאָגט צו זיין זון דָוִד: נעם אַקאַרשט פֿאַר דייןע ברידער אַן אַיפֿה פֿון די דאָזיקע געברענטע זאַנגען, און די דאָזיקע צען ברויטן, און לויף דערמיט אַריבער אין לאַגער צו דייןע ברידער. **18** און די דאָזיקע צען קעז זאָלסטו ברענגען צו דעם הויפטמאַן פֿון דעם טויזנט; און זאָלסט פֿרעגן דייןע ברידער אויף פֿריד, און נעמען פֿון זיי אַ צייכן.

**19** און שאול און זיי און אלע מענער פֿון ישראל זיינען געווען אין טאָל אַלָה, אין מלחמה מיט די פלשתים.

**20** האָט זיך דוד געפֿעדערט אין דער פֿרי, און ער האָט איבערגעלאָזט די שאָף אויף אַ שומר, און ער האָט גענומען און איז געגאַנגען אַזוי ווי ישי האָט אים באַפֿוילן, און ער איז אָנגעקומען אין לאַגערדינג, ווען דער חיל וואָס איז אַרויסגעגאַנגען אין שלאַכט, האָט געשאַלט אויף מלחמה. **21** און ישראל און די פלשתים האָבן זיך אויסגעשטעלט אַ ריי קעגן אַ ריי. **22** האָט דוד איבערגעלאָזט די זאַכן פֿון זיך אויף דער האַנט פֿון דעם שומר פֿון די זאַכן, און ער איז געלאָפֿן צום שלאַכטפֿעלד; און ער איז געקומען און האָט געפֿרעגט זיינע ברידער אויף פֿריד.

**23** ווי ער רעדט מיט זיי, ערשט דער צווישנמאַן וואָס זיין נאָמען איז געווען גלית דער פֿלשתי פֿון גת, קומט אַרויף פֿון די רייען פֿון די פלשתים, און ער האָט גערעדט אַזוי ווי יענע רייד; און דוד האָט געהערט.

**24** און אלע מענער פֿון ישראל, ווי זיי האָבן דערזען דעם מאַן, אַזוי זיינען זיי אַנטלאָפֿן פֿאַר אים, און האָבן זייער מורא געהאַט. **25** און די מענער פֿון ישראל האָבן געזאָגט: האָט איר געזען דעם דאָזיקן מאַן וואָס קומט אַרויף? וואָרום צו לעסטערן ישראל קומט ער אַרויף; און עס וועט זיין, דער מאַן וואָס וועט אים דערשלאָגן, וועט אים דער מלך מעשיר זיין מיט אַ גרויס עשירות, און וועט אים געבן זיין טאַכטער, און זיין פֿאַטערס הויז וועט ער מאַכן פֿריי אין ישראל.

**26** האָט דוד געזאָגט צו די מענטשן וואָס זיינען געשטאַנען לעבן אים, אַזוי צו זאָגן: וואָס וועט געטאָן ווערן צו דעם מאַן וואָס וועט דערשלאָגן יענעם פֿלשתי, און וועט אָפֿטאָן די שאַנד פֿון ישראל? וואָרום ווער איז דער דאָזיקער אומבאַשניטינער פֿלשתי, אַז ער זאָל לעסטערן די רייען פֿון דעם לעבעדיקן גאָט? **27** האָט דאָס פֿאַלק אים געזאָגט אַזוי ווי דאָס דאָזיקע גערייד, אַזוי צו זאָגן: אַזוי וועט געטאָן ווערן צו דעם מאַן וואָס וועט אים דערשלאָגן.

**28** האָט אַליאַב, זיין עלטערער ברודער, געהערט ווי ער רעדט צו די מענטשן, און דער צאָרן פֿון אַליאַבן האָט געגרימט אויף דודן, און ער האָט געזאָגט: צו וואָס גאָר האָסטו אַראַפֿגענידערט, און אויף וועמען



האַסטו איבערגעלאָזט יענע ביסל שאָף אין מדבר? איך קען דיין מוטוויליקייט, און די שלעכטיקייט פֿון דיין האַרצן, אַז פֿדי צוצוקוקן די מלחמה האַסטו אַראָפּגענידערט. **29** האַט דוד געזאָגט: וואָס האָב איך אַצונד געטאָן? עס איז דאָך נאָר אַ גערייד.

**30** און ער האַט זיך אָפּגעדרייט פֿון אים צו אַן אַנדערן, און האַט געפֿרעגט די אייגענע זאָך, און דאָס פֿאַלק האַט אים געענטפֿערט אַזוי ווי דאָס פֿריערדיקע גערייד.

**31** זיינען געהערט געוואָרן די ווערטער וואָס דוד האַט גערעדט, און מע האַט דערציילט פֿאַר שאולן, און ער האַט אים געלאָזט ברענגען צו זיך. **32** און דוד האַט געזאָגט צו שאולן: זאָל קיין מענטשנס האַרץ ניט אַראָפּפֿאַלן איבער אים; דיין קנעכט וועט גיין, און וועט מלחמה האַלטן מיט דעם דאָזיקן פֿלשתי. **33** האַט שאול געזאָגט צו דודן: קענסט ניט גיין אויף דעם דאָזיקן פֿלשתי, מלחמה צו האַלטן מיט אים, וואָרום דו ביסט אַ יינגל, און ער איז אַ מאַן פֿון מלחמה פֿון זיין יוגנט אָן. **34** האַט דוד געזאָגט צו שאולן: דיין קנעכט איז געווען אַ פֿאַסטוך פֿאַר זיין פֿאַטער ביי די שאָף, און אַז אַ לייב איז געקומען, אָדער אַ בער, און האַט אַוועקגעטראָגן אַ שעפּס פֿון דער סטאַדע, **35** בין איך אַרויסגעגאַנגען נאָך אים, און האָב אים געשלאָגן, און האָב אַרויסגעריסן פֿון זיין מויל; און אַז ער האַט זיך געשטעלט אַקעגן מיר, האָב איך אים אָנגענומען ביים באַרד, און האָב אים דערשלאָגן און אים געטייט. **36** אי דעם לייב אי דעם בער האַט דיין קנעכט דערשלאָגן; און דער דאָזיקער אומבאַשניטינער פֿלשתי וועט זיין ווי איינער פֿון זיי. ווייל ער האַט געלעסטערט די רייען פֿון דעם לעבעדיקן גאָט.

**37** און דוד האַט געזאָגט: גאָט וואָס האַט מיך מציל געווען פֿון דער האַנט פֿון לייב, און פֿון דער האַנט פֿון בער, ער וועט מיך מציל זיין פֿון דער האַנט פֿון דעם דאָזיקן פֿלשתי. האַט שאול געזאָגט צו דודן: גיי, און זאָל גאָט זיין מיט דיר.

**38** און שאול האַט אָנגעטאָן דודן זיינע קליידער, און ער האַט אַרויפֿגעטאָן אַ קופּערנעם קיווער אויף זיין קאַפּ, און אים אָנגעטאָן אַ פֿאַנצער. **39** און דוד האַט אָנגעגורט זיין שווערד איבער זיינע קליידער, און זיך געמאַטערט צו גיין, ווייל ער איז ניט געווען

צוגעווינט. האָט דוד געזאָגט צו שאולן: איך קען ניט גיין אין די דאָזיקע, ווייל איך בין ניט צוגעווינט. און דוד האָט זיי אויסגעטאָן פֿון זיך. **40** און ער האָט גענומען זיין שטעקן אין זיין האַנט, און האָט זיך אויסגעקליבן פֿינף גלאַטע שטיינער פֿון דעם באַך, און אַרײַנגעטאָן אין דעם פּאַסטוכזעקל וואָס ער האָט געהאַט, אין דעם בײַטל; און זײַן שלײדערער איז געווען אין זײַן האַנט; און ער האָט גענענט צו דעם פּלשתי.

**41** און דער פּלשתי איז געגאַנגען אַלץ נענטער צו דודן און דער מאַן וואָס טראָגט דעם שילד, אים פּאַרויס. **42** און דער פּלשתי האָט אַ קוק געטאָן און האָט דערזען דודן, און האָט אים פּאַראַכט, וואָרום ער איז געווען אַ ייִנגל, און גערויטלט, אויך שיין אויפֿן פנים. **43** און דער פּלשתי האָט געזאָגט צו דודן: צי אַ הונט בין איך, וואָס דו קומסט צו מיר מיט שטעקנס? און דער פּלשתי האָט געשאַלטן דודן בײַ זײַן גאַט. **44** און דער פּלשתי האָט געזאָגט צו דודן: קום צו מיר, און איך וועל געבן דײַן פֿלייש צום פּויגל פֿון הימל און צו דער חיה פֿון פֿעלד. **45** האָט דוד געזאָגט צו דעם פּלשתי: דו קומסט צו מיר מיט אַ שווערד און מיט אַ שפיז און מיט אַ פּיקע, און איך קום צו דיר אין דעם נאַמען פֿון יהוה פֿון צבֿאות, דעם גאַט פֿון די רייען פֿון ישׂראל וואָס דו האָסט געלעסטערט. **46** הײַנטיקן טאָג וועט דײַך יהוה איבערענטפֿערן און איך וועל דײַך דערשלאָגן, און וועל אַראָפּנעמען דײַן קאַפּ פֿון דיר; און איך וועל געבן די פּגרים פֿון דער מחנה פֿון די פּלשתיים הײַנטיקן טאָג צום פּויגל פֿון הימל און צו דער חיה פֿון דער ערד; און די גאַנצע ערד וועט וויסן, אַז פּאַראַן אַ גאַט בײַ ישׂראל. **47** און די דאָזיקע גאַנצע אײַנזאַמלונג וועט וויסן אַז ניט מיט אַ שווערד און מיט אַ שפיז העלפֿט יהוה; וואָרום די מלחמה איז יהיִהס, און ער וועט אײַך געבן אין אונדזער האַנט.

**48** און עס איז געווען, ווי דער פּלשתי איז אויפֿגעשטאַנען און איז געגאַנגען און האָט גענענט אַנטקעגן דודן, אַזוי האָט דוד געאײַלט, און איז געלאָפֿן צום שלאַכטפֿעלד אַנטקעגן דעם פּלשתי. **49** און דוד האָט אַרײַנגעשטעקט זיין האַנט אין זעקל, און האָט אַרויסגענומען פֿון דאָרטן אַ שטיין, און אַ שלײדער געטאָן, און געטראָפֿן דעם פּלשתי אין זיין שטערן. און דער שטיין איז אַרײַנגעזונקען אין זיין שטערן, און ער איז געפֿאַלן אויף זיין פנים צו דער ערד.

**50** אַזוי האָט דוד איבערגעשטאַרקט דעם פֿלשתי מיט אַ שלײַדערער און מיט אַ שטיין, און געטראָפֿן דעם פֿלשתי, און אים געטייט; און קיין שווערד איז ניט געווען אין דָודס האַנט.

**51** און דוד איז צוגעלאָפֿן, און האָט זיך געשטעלט איבער דעם פֿלשתי, און האָט אָנגענומען זײַן שווערד, און זי אַרויסגעצויגן פֿון איר שייד, און אים געטייט; און ער האָט אָפּגעשניטן מיט איר זײַן קאַפּ.

און די פלשתים האָבן געזען אַז זייער גבור איז טויט, און זיי זײַנען אַנטלאָפֿן. **52** און די מענער פֿון ישראל און יהודה זײַנען אויפֿגעשטאַנען און האָבן געשאַלט, און נאָכגעיאָגט די פלשתים ביז דו קומסט קיין גִי, און ביז די טויערן פֿון עקרון. און עס זײַנען געפֿאלן דערשלאָגענע פֿון די פלשתים אויף דעם וועג פֿון שַׁעֲרַים, און ביז גַת, און ביז עקרון. **53** און די קינדער פֿון ישראל האָבן זיך אומגעקערט פֿון נאָכיאָגן די פלשתים, און זיי האָבן אויסגערויבט זייער לאַגער.

**54** און דוד האָט גענומען דעם קאַפּ פֿון דעם פֿלשתי, און האָט אים געבראַכט קיין ירושלים, און זײַנע וואָפֿן האָט ער אַהינגעטאַן אין זײַן געצעלט.

**55** און אַז שָׂאוּל האָט געזען דָודן אַרויסגיין אַקעגן דעם פֿלשתי, האָט ער געזאָגט צו אַבְנֵר דעם חיל-פֿירער: וועמעס זון איז דער דאָזיקער בחור, אַבְנֵר? האָט אַבְנֵר געזאָגט: אַזוי ווי דײַן זעל לעבט, מלך, אויב איך ווייס! **56** האָט דער מלך געזאָגט: פֿרעג דו זיך נאָך וועמעס זון דער יונג איז.

**57** און ווי דוד האָט זיך אומגעקערט פֿון שלאָגן דעם פֿלשתי, אַזוי האָט אים אַבְנֵר גענומען, און האָט אים געבראַכט פֿאַר שָׂאוּל, מיט דעם קאַפּ פֿון דעם פֿלשתי אין זײַן האַנט. **58** האָט שָׂאוּל צו אים געזאָגט: וועמעס זון ביסטו, בחור? האָט דוד געזאָגט: דער זון פֿון דײַן קנעכט ישׁין פֿון בֵּית-לָחֶם.

**יח 1** און עס איז געווען, ווי ער האָט געענדיקט רעדן צו שאולן, אַזוי איז די זעל פֿון יהוֹנָתָן צוגעבונדן געוואָרן צו דער זעל פֿון דָּוִד, און יהוֹנָתָן האָט אים ליב געקריגן אַזוי ווי זײַן אייגן זעל. **2** און שאול האָט אים צוגענומען אין יענעם טאָג, און האָט אים ניט געלאָזט זיך אומקערן צו זײַן פֿאַטערס הויז. **3** און יהוֹנָתָן האָט געשלאָסן אַ בונד מיט דָּוִד, ווייל ער האָט אים ליב געהאַט ווי זײַן אייגן זעל. **4** און יהוֹנָתָן האָט אויסגעטאָן דעם מאַנטל וואָס אויף זיך, און האָט אים געשאַנקן דָּוִד; אויך זײַנע קליידער, ביז אויף זײַן שווערד, און ביז אויף זײַן בויגן, און ביז אויף זײַן גאַרטל.

**5** און אַז דוד איז אַרויסגעגאַנגען, איז, וווּ שאול פֿלעגט אים שיקן, פֿלעגט ער באַגליקן. און שאול האָט אים אויפֿגעזעצט איבער די מלחמה-לייט; און ער איז ווילגעפֿעלן אין די אויגן פֿון גאַנצן פֿאָלק, און אויך אין די אויגן פֿון שאולס קנעכט.

**6** און עס איז געווען, בײַ זייער אַנקומען, אַז דוד האָט זיך אומגעקערט פֿון שלאָגן דעם פֿלשתי, זײַנען אַרויסגעגאַנגען די ווייבער פֿון אַלע שטעט פֿון ישראל מיט געזאַנג און טענץ אַנטקעגן דעם מלך שאולן, מיט פויקן, מיט שִׁמְחָה, און מיט צימבלען. **7** און די ווייבער די שפּילערינס האָבן געזונגען און געזאָגט:

שאול האָט געשלאָגן אין זײַנע טויזנטן,  
און דוד אין זײַנע צענטויזנטן.

**8** האָט שאולן זייער געברענט, און דאָס דאָזיקע גערייד איז געווען שלעכט אין זײַנע אויגן, און ער האָט געזאָגט: דָּוִד האָבן זיי געגעבן די צענטויזנטן, און מיר האָבן זיי געגעבן די טויזנטן, און אים פֿעלט נאָך בלויז די מלוכה. **9** און שאול האָט געקוקט קרום אויף דָּוִד פֿון יענעם טאָג און ווייטער.

**10** און עס איז געווען אויף מאָרגן, איז אַ בייזער גייסט פֿון גאָט געקומען אויף שאולן, און ער האָט אין הויז גערעדט פֿון זינען, און דוד האָט געשפּילט מיט זײַן האַנט אַזוי ווי טאָג אין טאָג, און אין שאולס האַנט איז געווען דער שפּיז. **11** האָט שאול אַ וואָרף געטאָן דעם שפּיז, און ער האָט געקלערט: איך וועל דורכשטעכן דָּוִד ביז אין וואַנט. אָבער דוד האָט זיך אָפּגעדרייט פֿון אים צוויי מאַל.

**12** און שָׂאול הָאָט מורא געהאָט פֿאַר דָּוִד, וואָרום גאָט איז געווען מיט אים, און פֿון שָׂאולן הָאָט ער זיך אָפּגעטאָן. **13** און שָׂאול הָאָט אים אָפּגעטאָן פֿון זיך, און אים געמאַכט פֿאַר אַ הויפטמאַן פֿון טויזנט, און ער איז געגאַנגען און געקומען דעם פֿאַלק פֿאַרויס. **14** און דוד הָאָט באַגליקט אין אַלע זיינע וועגן, און גאָט איז געווען מיט אים. **15** און שָׂאול הָאָט געזען אַז ער באַגליקט זייער, און ער הָאָט זיך געשראַקן פֿאַר אים. **16** אָבער גאַנץ ישׂראל און יהודה הָאָט ליב געהאָט דָּוִד, וואָרום ער פֿלעגט גיין און קומען זיי פֿאַרויס.

**17** און שָׂאול הָאָט געזאָגט צו דָּוִד: אָט איז מײַן עלטערע טאָכטער מֵרֵב; זי וועל איך דיר געבן פֿאַר אַ ווייב, אָבער זיי מיר אַ העלדישער יונג, און פֿיר די מלחמות פֿון גאָט. וואָרום שָׂאול הָאָט געקלערט: זאָל ניט מײַן האַנט זיין אויף אים, נייערט די האַנט פֿון די פלשתים זאָל זיין אויף אים. **18** הָאָט דוד געזאָגט צו שָׂאול: ווער בין איך? און וואָס איז מײַן לעבן, אָדער מײַן פֿאַטערס משפּחה אין ישׂראל, אַז איך זאָל ווערן אַן איידעם ביים מלך?

**19** אָבער עס איז געווען, בעת מע הָאָט געזאָלט געבן מֵרֵב די טאָכטער פֿון שָׂאולן צו דָּוִד, איז זי אַוועקגעגעבן געוואָרן צו עדריאָלן פֿון מחולה פֿאַר אַ ווייב.

**20** און מיכל די טאָכטער פֿון שָׂאולן הָאָט ליב געהאָט דָּוִד; הָאָט מען דערצייילט שָׂאולן, און די זאך איז ווילגעפֿעלן אין זיינע אויגן. **21** און שָׂאול הָאָט געקלערט: איך וויל זי אים געבן, פּדי זי זאָל אים זיין פֿאַר אַ שטרויכלונג, און די האַנט פֿון די פלשתים זאָל זיין אויף אים. און שָׂאול הָאָט געזאָגט צו דָּוִד: וועסט היינט ווערן מײַן איידעם מיט דער צווייטער.

**22** און שָׂאול הָאָט באַפֿוילן זיינע קנעכט: רעדט צו דָּוִדן שטילערהייט, אַזוי צו זאָגן: זע, דער מלך וויל דיך, און אַלע זיינע קנעכט האָבן דיך ליב, טאָ ווער אַצונד דעם מלכס איידעם.

**23** האָבן שָׂאולס קנעכט גערעדט אין די אויערן פֿון דָּוִדן די דאָזיקע ווערטער. און דוד הָאָט געזאָגט: גרינג אין אייערע אויגן צו ווערן דעם מלכס איידעם, אַז איך בין אַן אַרעמאַן און גרינגעשאַצט?

**24** האָבן די קנעכט פֿון שָׂאולן אים דערציילט, אַזוי צו זאָגן: אַזוי ווי די דאָזיקע ווערטער האָט דוד גערעדט. **25** האָט שָׂאול געזאָגט: אַזוי זאָלט איר זאָגן צו דָּוִד: דער מלך וויל ניט קיין נדן, נײַערט הונדערט פֿאַרהויטן פֿון די פלשתים, זיך נוקם צו זײַן אָן דעם מלכס פֿײַנט. און שָׂאול האָט גערעכנט צו מאַכן פֿאַלן דָּוִד דורך דער האַנט פֿון די פלשתים.

**26** האָבן זײַנע קנעכט דערציילט דָּוִד די דאָזיקע ווערטער, און די זאָך איז ווילגעפֿעלן אין די אויגן פֿון דָּוִד, צו ווערן דעם מלכס איידעם. און די טעג זײַנען נאָך צו מאָל ניט דערפֿילט געוואָרן, **27** איז דוד אויפֿגעשטאַנען און איז אַוועקגעגאַנגען, ער מיט זײַנע מענטשן, און ער האָט געשלאָגן פֿון די פלשתים צוויי הונדערט מאָן. און דוד האָט געבראַכט זײַערע פֿאַרהויטן, און מע האָט זיי איבערגעגעבן פֿאַרפֿול צום מלך, פֿדי ער זאָל ווערן דעם מלכס איידעם. און שָׂאול האָט אים געגעבן זײַן טאָכטער מיכלען פֿאַר אַ ווייב.

**28** און שָׂאול האָט געזען און פֿאַרשטאַנען אַז גאָט איז מיט דָּוִד. און מיכל די טאָכטער פֿון שָׂאולן האָט אים ליב געהאַט. **29** און שָׂאול האָט נאָך מער מורא געקריגן פֿאַר דָּוִד. און שָׂאול איז געווען דָּוִד אַ שונא אַלע טעג.

**30** און די האָרן פֿון די פלשתים פֿלעגן אַרויסגיין; און עס איז געווען, ווען נאָר זיי זײַנען אַרויסגעגאַנגען, האָט דוד באַגליקט מער פֿון אַלע קנעכט פֿון שָׂאולן, און זײַן נאָמען איז געווען זײַער געאַכט.

**יט 1** און שָׂאול האָט גערעדט צו יונתן זײַן זון און צו אַלע קנעכט, צו טײַטן דָּוִד; אָבער יהונתן דער זון פֿון שָׂאולן האָט זײַער געגאָרט דָּוִד. **2** און יהונתן האָט דערציילט דָּוִד, אַזוי צו זאָגן: מײַן פֿאָטער שָׂאול זוכט דײַך צו טײַטן. און אַצונד, אײַך בעט דײַך, זײַ אַפֿגעהיט אין דער פֿרי, און זאָלסט זיצן אין פֿאַרבאָרגעניש און זײַך באַהאַלטן. **3** און אײַך וועל אַרויסגיין, און וועל שטיין לעבן מײַן פֿאָטער אויף דעם פֿעלד וואָס דו ביסט דאָרטן. און אײַך וועל רעדן וועגן דיר צו מײַן פֿאָטער, און אַז אײַך וועל וואָס מערקן, וועל אײַך דיר זאָגן.

**4** און יהונתן האָט גערעדט גוטס אויף דוֹדן צו זיין פֿאַטער שאָולן, און ער האָט צו אים געזאָגט: זאָל דער מלך ניט זינדיקן אַקעגן זיין קנעכט, אַקעגן דוֹדן, ווייל ער האָט אַקעגן דיר ניט געזינדיקט, און ווייל זיינע טוונגען זיינען געווען זייער גוט פֿאַר דיר. **5** און ער האָט גענומען זיין לעבן אין זיין האַנט, און האָט געשלאָגן דעם פֿלשתי, און גאָט האָט געטאָן אַ גרויסע ישועה פֿאַר גאַנץ ישראל; האָסט עס געזען, און האָסט זיך געפֿרייט. און פֿאַר וואָס זאָלסטו זיך פֿאַרזינדיקן אָן אומשולדיקן בלוט, צו טייטן דוֹדן אומזיסט?

**6** האָט שאָול צוגעהערט צו דעם קול פֿון יהונתנען, און שאָול האָט געשוואָרן: אַזוי ווי גאָט לעבט, אויב ער וועט געטייט ווערן!

**7** און יהונתן האָט גערופֿן דוֹדן, און יהונתן האָט אים דערציילט אַלע די דאָזיקע ווערטער. און יהונתן האָט געבראַכט דוֹדן צו שאָולן, און ער איז געווען פֿאַר אים אַזוי ווי נעכטן-אייערנעכטן.

**8** און ווידער געוואָרן אַ מלחמה, און דוד איז אַרויסגעגאַנגען, און האָט מלחמה געהאַלטן אַקעגן די פֿלשתים, און ער האָט געשלאָגן צווישן זיי אַ גרויסן שלאַק, און זיי זיינען אַנטלאָפֿן פֿאַר אים.

**9** און אַ בייזער גייסט פֿון גאָט איז געקומען אויף שאָולן בעת ער איז געזעסן אין זיין הויז מיט זיין שפיז אין זיין האַנט; און דוד האָט געשפּילט מיט דער האַנט. **10** האָט שאָול געזוכט דורכצושטעכן דוֹדן מיטן שפיז ביז אין וואַנט, אָבער ער האָט זיך אַרויסגעמאַכט פֿון שאָולן, און ער האָט אַריינגעשטאָכן דעם שפיז אין וואַנט. און דוד איז אַנטלאָפֿן און איז אַנטרונען געוואָרן אין יענער נאַכט.

**11** האָט שאָול געשיקט שלוחים צו דוֹדס הויז, אים צו היטן, און אים צו טייטן אין דער פֿרי. אָבער זיין ווייב מיכל האָט אָנגעזאָגט דוֹדן, אַזוי צו זאָגן: אויב דו ראַטעוועסט ניט דיין נפֿש די נאַכט, ווערסטו מאַרגן געטייט.

**12** און מיכל האָט אַראָפּגעלאָזט דוֹדן דורכן פֿענסטער, און ער איז אַוועק און איז אַנטלאָפֿן און אַנטרונען געוואָרן. **13** און מיכל האָט גענומען דעם תרפים, און אַרויפֿגעלייגט אויפֿן בעט, און אַ געשטרעקט פֿון ציגנהאַר האָט זי אים געלייגט צו קאַפּנס, און איבערגעדעקט

מיט אַ בגד. **14** און אַז שְׂאוֹל הָאָט געשיקט שלוחים צו נעמען דָּוִד, הָאָט זי געזאָגט: ער איז קראַנק.

**15** הָאָט שְׂאוֹל געשיקט שלוחים צו זען דָּוִד, אַזוי צו זאָגן: ברענגט אים אַרויף מיטן בעט צו מיר, אים צו טייטן. **16** זיינען די שלוחים געקומען, ערשט דער תרפים איז אויפן בעט, און דאָס געשטריק פֿון ציגהאַר אים צוקאָפּנס.

**17** הָאָט שְׂאוֹל געזאָגט צו מיכלען: פֿאַר וואָס האָסטו מיך אַזוי אָפּגענאַרט, און האָסט אַוועקגעלאָזט מיין שוּנאַ, און ער איז אַנטרונען געוואָרן? הָאָט מיכל געזאָגט צו שְׂאוֹל: ער האָט צו מיר געזאָגט: לאַז מיך אַוועק, נאָך וואָס זאָל איך דיך טייטן?

**18** און דוד איז אַנטלאָפֿן און אַנטרונען געוואָרן, און ער איז געקומען צו שמואלן קיין רמה, און האָט אים דערציילט אַלץ וואָס שְׂאוֹל האָט אים געטאָן. און ער און שמואל זיינען געגאַנגען און האָבן זיך באַזעצט אין נְיוֹת.

**19** איז אַנגעזאָגט געוואָרן שְׂאוֹל, אַזוי צו זאָגן: זע, דוד איז אין נְיוֹת אין רמה. **20** און שְׂאוֹל האָט געשיקט שלוחים צו נעמען דָּוִד. האָבן זיי געזען דאָס געזעמל נְבִיאִים נְבִיאוֹת זאָגן, און שמואל שטייט געשטעלט איבער זיי; און דער גייסט פֿון גאָט איז געווען אויף די שלוחים פֿון שְׂאוֹל, און זיי אויך האָבן נְבִיאוֹת געזאָגט.

**21** הָאָט מען אַנגעזאָגט שְׂאוֹל, און ער האָט געשיקט אַנדערע שלוחים. האָבן זיי אויך נְבִיאוֹת געזאָגט. הָאָט שְׂאוֹל ווידער געשיקט דריטע שלוחים, און זיי אויך האָבן נְבִיאוֹת געזאָגט.

**22** איז ער אויך געגאַנגען קיין רמה, און ער איז געקומען ביז דער גרויסער גרוב וואָס אין שִׁכּוֹ, און האָט זיך נאָכגעפֿרעגט און געזאָגט: וווּ זיינען שמואל און דוד? הָאָט מען אים געזאָגט: אָן, אין נְיוֹת אין רמה.

**23** איז ער אַוועק אַהין קיין נְיוֹת אין רמה, און אויך אויף אים איז געווען דער גייסט פֿון גאָט, און ער איז געגאַנגען און גייענדיק נְבִיאוֹת געזאָגט, ביז ער איז געקומען קיין נְיוֹת אין רמה. **24** און ער אויך האָט אויסגעטאָן זיינע קליידער, און ער אויך האָט נְבִיאוֹת



געזאָגט פֿאַר שמואלן, און איז געלעגן אַ נאַקעטער יענעם גאַנצן טאָג, און די גאַנצע נאַכט. דעריבער זאָגט מען: איז אויך שאול צווישן די נביאים?

**כ** **1** און דוד איז אַנטלאָפֿן פֿון נְיֹוֹת אֵין רמה, און ער איז געקומען, און האָט געזאָגט פֿאַר יהונתנען: וואָס האָב איך געטאָן? און וואָס איז מײַן פֿאַרברעך, און וואָס איז מײַן חטא פֿאַר דײַן פֿאַטער, וואָס ער זוכט מײַן לעבן? **2** האָט ער צו אים געזאָגט: חלילה! וועסט ניט שטאַרבן. זע, מײַן פֿאַטער טוט ניט אַ גרויסע זאַך אָדער אַ קליינע זאַך, אַווי ער אַנטפלעקט ניט מײַן אויער, און פֿאַר וואָס זאָל מײַן פֿאַטער פֿאַרבראַרגן פֿון מיר די דאָזיקע זאַך? עס איז ניט אַזוי. **3** האָט דוד ווידער געשוואָרן, און געזאָגט: ווייסן ווייסט דײַן פֿאַטער אַז איך האָב געפֿונען חן אֵין דײַנע אויגן, און ער קלערט: זאָל יהונתן דערפֿון ניט ווייסן, כּדי ער זאָל זיך ניט קלעמען. אָבער אַזוי ווי גאָט לעבט, און אַזוי ווי דײַן זעל לעבט, אַז אַזוי ווי אַ טריט איז צווישן מיר און צווישן טויט! **4** האָט יהונתן געזאָגט צו דָוִד: וואָס וויל דײַן זעל, איך זאָל פֿאַר דיר טאָן? **5** האָט דוד געזאָגט צו יהונתנען: אָט איז מאָרגן ראש-חודש, ווען זיצן דאָרף איך זיצן מיטן מלך צום עסן; זאָלסטו מיך לאָזן גיין, און איך וועל זיך באַהאַלטן אֵין פֿעלד ביז איבער מאָרגן אַוונט. **6** אויב נאָכפֿרעגן וועט זיך נאָכפֿרעגן דײַן פֿאַטער אויף מיר, זאָלסטו זאָגן: אָפּבעטן האָט זיך אָפּגעבעטן דוד בײַ מיר, כּדי אַריבערצולויפֿן אֵין זײַן שטאָט בֵּית-לָחֶם, וואָרום די יערלעכע אָפּפֿערשלאַכטונג איז דאָרטן בײַ דער גאַנצער משפּחה. **7** אויב ער וועט אַזוי זאָגן: גוט! איז פֿריד צו דײַן קנעכט; אויב אָבער צערענען וועט ער צערענען, זײַ ווייסן אַז שלעכטס איז באַשלאָסן בײַ אים. **8** און זאָלסטו טאָן חֶסֶד מיט דײַן קנעכט, וואָרום אֵין אַ בונד פֿון גאָט האָסטו געבראַכט דײַן קנעכט מיט דיר; און אויב אֵין מיר איז דאָ אַ פֿאַרברעך, טײַט מיך דו; און נאָך וואָס דען זאָלסטו מיך ברענגען צו דײַן פֿאַטער? **9** האָט יהונתן געזאָגט: חלילה דיר! וואָרום אויב דערוויסן וועל איך זיך דערוויסן אַז בײַ מײַן פֿאַטער איז באַשלאָסן, דיר זאָל געשען בײַז, צי וועל איך דאָס דיר ניט דערציילן? **10** האָט דוד געזאָגט צו יהונתנען: ווער וועט מיר דערציילן אויב דײַן פֿאַטער וועט דיר ענטפֿערן האָרט? **11** האָט יהונתן געזאָגט צו דָוִד: קום, און לאָמיר אַרויסגיין אֵין פֿעלד.

זיינען זיי ביידע אַרויסגעגאַנגען אין פֿעלד. **12** און יהונתן האָט געזאָגט צו דָוִד: ביי יהוה דעם גאָט פֿון ישׂראל! אַז איך וועל אויספֿאַרשן מיין פֿאַטער מאָרגן אָדער איבער מאָרגן אין דער צייט, ערשט ער איז גוט צו דָוִד, צי וועל איך דענצמאָל ניט שיקן צו דיר, און אַנטפלעקן דיין אויער? **13** זאָל גאָט טאָן צו יהונתן אַזוי און נאָך מער! אויב מיין פֿאַטער וועט וויל געפֿעלן צו ברענגען אויף דיר שלעכט, וועל איך אַנטפלעקן דיין אויער און וועל דוד אַוועקשיקן, און וועסט גיין בשלום, און גאָט וועט זיין מיט דיר אַזוי ווי ער איז געווען מיט מיין פֿאַטער. **14** און ניט נאָר ווען איך לעב נאָך – ניט נאָר זאָלסטו טאָן מיט מיר אַ גאָטס חסד, אַז איך זאָל ניט שטאַרבן; **15** נייערט זאָלסט ניט אַפּשניידן דיין חסד פֿון מיין הויז ביז אייביק; ניט צו מאָל ווען גאָט וועט פֿאַרשניידן דָוִדס פֿינט ביז איינעם פֿון דעם געזיכט פֿון דער ערד.

**16** און יהונתן האָט געשלאָסן אַ בונד מיט דעם הויז פֿון דָוִד: זאָל גאָט אויפֿמאַנען פֿון דער האַנט פֿון דָוִדס פֿינט! **17** און יהונתן האָט ווידער באַשוואָרן דָוִד ביי זיין ליבשאַפֿט צו אים, וואָרום ליב ווי זיין זעל האָט ער אים ליב געהאַט. **18** און יהונתן האָט צו אים געזאָגט: מאָרגן איז ראש-חודש, און דו וועסט פֿעלן, ווייל דיין זיך וועט זיין לידיק. **19** זאָלסטו איבער מאָרגן טיף אַראָפּנידערן, און קומען צו דעם אָרט וואָס דו האָסט זיך דאָרטן פֿאַרבאָרגן אין דעם וואַכעדיקן טאָג, און זיצן לעבן דעם שטיין אָזל. **20** און איך וועל וואַרפֿן דריי פֿיילן אָן אַ זייט, אַזוי ווי איך וואַלט שיסן אין אַ ציל. **21** און זע, איך וועל שיקן דעם יינגל: גיי, געפֿיין די פֿיילן. אויב זאָגן וועל איך זאָגן צום יינגל: "אָן זיינען די פֿיילן אַהער צו צו פֿון דיר, נעם עס", טאָ קום, וואָרום פֿריד איז צו דיר, און עס איז גאַרנישט, אַזוי ווי גאָט לעבט! **22** אויב אָבער איך וועל אַזוי זאָגן צום יונג: "אָן זיינען די פֿיילן אַהין צו פֿון דיר", גיי אַוועק, וואָרום גאָט שיקט דיך אַוועק. **23** און וועגן דער זאך וואָס מיר האָבן גערעדט, איך און דו, אָט איז גאָט [אָן עדות] צווישן מיר און צווישן דיר אויף אייביק.

**24** האָט דוד זיך באַהאַלטן אין פֿעלד; און אַז עס איז געווען ראש-חודש, האָט דער מלך זיך געזעצט צום מאַלצייט עסן. **25** און דער מלך איז געזעסן אויף זיין זיך אַזוי ווי אַלע מאָל, אויף דעם זיך ביי דער וואַנט; און יהונתן איז געשטאַנען, און אַבַּנר איז געזעסן ביים זייט פֿון שאָולן; און דָוִדס אָרט איז געווען לידיק. **26** און שאָול האָט

גאָרנישט גערעדט אין יענעם טאָג, וואָרום ער האָט געקלערט: אַ סיבה איז דאָס; ער איז ניט ריין, ער איז אוודאי אומריין.

**27** און עס איז געווען אויף מאָרגן נאָך ראש-חודש דעם צווייטן טאָג, און דודס אָרט איז געווען ליידיק, האָט שָאול געזאָגט צו יהונתן זיין זון: פֿאַר וואָס איז ניט געקומען דער זון פֿון ישׂין אי נעכטן אי היינט צום מאַלצייט? **28** האָט יהונתן געענטפֿערט שָאולן: אָפּבעטן האָט זיך אָפּגעבעטן דוד ביי מיר קיין בית-לָחם; **29** און ער האָט געזאָגט: לאַז מיך גיין, איך בעט דיך, וואָרום אַן אָפּפֿערשלאַכטונג פֿון דער משפּחה איז ביי אונדז אין שטאָט, און מיין ברודער, ער האָט מיר באַפֿוילן; און אַצונד, אויב איך האָב געפֿונען לייטזעליקייט אין דייע אױגן, לאַמיר, איך בעט דיך, זיך אַריבערכאַפּן, און זען מייע ברידער. דעריבער איז ער ניט געקומען צום מלכס טיש. **30** האָט געגרימט דער צאָרן פֿון שָאולן אויף יהונתנען, און ער האָט צו אים געזאָגט: דו זון פֿון פֿאַרקערטער ווידערשפּעניקייט, ווייס איך דען ניט, אַז דו האָסט אויסדערוויילט דעם זון פֿון ישׂין, צו דיין שאַנד און צו דער שאַנד פֿון דיין מוטערס נאַקעטקייט? **31** וואָרום פּל-זמן דער זון פֿון ישׂין לעבט אויף דער ערד, וועסט דו און דיין מלוכה ניט האָבן קיין באַשטאַנד. און אַצונד, שיק און נעם אים צו מיר, וואָרום טויט קומט אים. **32** האָט יהונתן געענטפֿערט זיין פֿאַטער שָאולן, און האָט צו אים געזאָגט: פֿאַר וואָס זאָל ער געטייט ווערן? וואָס האָט ער געטאָן?

**33** האָט שָאול אַ וואָרף געטאָן אויף אים דעם שפיז, אים צו טרעפֿן; און יהונתן האָט פֿאַרשטאַנען, אַז דאָס איז באַשלאָסן ביי זיין פֿאַטער צו טייטן דודן.

**34** איז יהונתן אויפֿגעשטאַנען פֿון טיש אין גרימצאָרן, און ער האָט דעם צווייטן טאָג פֿון חודש ניט געגעסן קיין שפּייז, ווייל ער האָט זיך געקלעמט וועגן דודן, און ווייל זיין פֿאַטער האָט אים פֿאַרשעמט. **35** און עס איז געווען אין דער פֿרי, איז יהונתן אַרויסגעגאַנגען אין פֿעלד, צו דער צייט וואָס איז געווען אָפּגעמאַכט מיט דודן, און אַ קליין יינגל איז געווען מיט אים. **36** און ער האָט געזאָגט צו זיין יינגל: לויף, געפֿין אַקאַרשט די פֿיילן וואָס איך וואָרף. איז דער יינגל געלאָפֿן, און ער האָט געוואָרפֿן אַ פֿייל אים אַריבערצויאָגן. **37** און ווי דער יינגל איז צוגעקומען צו דעם אָרט פֿון דער פֿייל וואָס יהונתן

הָאָט געוואָרפֿן, אַזוי האָט יהונתן נאָכגערופֿן דעם ייִנגל, און געזאָגט: די פֿייל איז דאָך אַהין צו פֿון דיר. **38** און יהונתן האָט נאָכגערופֿן דעם ייִנגל: גיכער, אייל זיך, זאָלסט זיך ניט אָפּשטעלן. און יהונתןס ייִנגל האָט אויפֿגעקליבן די פֿיילן, און איז געקומען צו זיין האָר.

**39** און דער ייִנגל האָט פֿון גאַרנישט געוויסט, נאָר יהונתן און דוד האָבן געוויסט פֿון דער זאָך. **40** האָט יהונתן געגעבן זיין וואָפֿן צו זיין ייִנגל, און האָט צו אים געזאָגט: גיי, ברענג זיי אין שטאָט.

**41** ווי דער ייִנגל איז אַוועקגעגאַנגען, אַזוי איז דוד אויפֿגעשטאַנען פֿון דרום-זייט, און ער איז געפֿאַלן אויף זיין פנים צו דער ערד, און האָט זיך געבוקט דרייַ מאָל. און זיי האָבן געקושט איינער דעם אַנדערן, און געוויינט איינער מיטן אַנדערן, ביז דוד האָט איבערגעשטיגן.

**42** און יהונתן האָט געזאָגט צו דודן: גיי בשלום; [געדענק] וואָס מיר האָבן זיך ביידע געשוואָרן ביים נאָמען פֿון גאָט, אַזוי צו זאָגן: גאָט זאָל זיין [אַן עדות] צווישן מיר און צווישן דיר, און צווישן מיין זאַמען און צווישן דיין זאַמען ביז אייביק.

**כא** **1** און ער איז אויפֿגעשטאַנען און איז אַוועקגעגאַנגען; און יהונתן איז אַריין אין שטאָט.

**2** און דוד איז געקומען קיין נובֿ צו אַחימֶלֶךְ דעם כהן, און אַחימֶלֶךְ האָט געאיילט דודן אַנטקעגן, און האָט צו אים געזאָגט: פֿאַר וואָס ביסטו אַליין, און קיינער איז ניט מיט דיר? **3** האָט דוד געזאָגט צו אַחימֶלֶךְ דעם כהן: דער מלך האָט מיר באַפֿוילן אַ זאָך, און האָט צו מיר געזאָגט: קיינער זאָל גאַרנישט וויסן פֿון דער זאָך וועגן וואָס איך שיק דיך, און וואָס איך האָב דיר באַפֿוילן; און די יונגען האָבן איך באַשטעלט אין יענעם און יענעם אָרט. **4** און אַצונד, וואָס איז דאָ אונטער דיין האַנט? גיב אין מיין האַנט אַ פֿינף ברויטן, אָדער וואָס עס געפֿינט זיך. **5** האָט דער כהן געענטפֿערט דודן, און האָט געזאָגט: וואָכעדיק ברויט איז ניטאָ אונטער מיין האַנט, נאָר בלויז הייליק ברויט איז דאָ, אויב די יונגען האָבן זיך נאָר אָפּגעהיט פֿון אַ ווייב. **6** האָט דוד געענטפֿערט דעם כהן, און האָט צו אים געזאָגט: פֿאַר

וואָר, אַ ווייב איז פֿאַרמיטן פֿון אונדז אַזוי ווי אַלע מאָל אַז איך גיי אַרויס; און די פֿלים פֿון די יונגען ווערן געהאַלטן הייליק; און דאָס איז דער שטייגער מיט וואַכעדיקן, און ווי שוין היינט, אַז הייליקס וועט זיין אין דער כלי!

**7** האָט אים דער כהן געגעבן הייליקס; וואָרום דאָרטן איז ניט געווען קיין ברויט, נאָר בלויז דאָס ברויט פֿון אָנגעזיכט וואָס איז אַראָפּגענומען געוואָרן פֿון פֿאַר גאָט, כּדי אַוועקצולייגן וואָרעם ברויט, אין דעם טאָג וואָס עס איז אַוועקגענומען געוואָרן.

**8** און דאָרטן איז געווען אַ מאָן פֿון שאָולס קנעכט אין יענעם טאָג וואָס האָט זיך אויפֿגעהאַלטן פֿאַר גאָט, און זיין נאָמען איז געווען דוֹאָג דער אַדומי, דער הויפט פֿון די פֿאַסטוכער וואָס ביי שאָולן.

**9** און דוד האָט געזאָגט צו אַחימֶלֶךְ: און איז ניטאָ דאָ אונטער דיין האַנט אַ שפיז אָדער אַ שווערד? וואָרום אַפֿילו מײַן שווערד, און אַפֿילו מײַנע וואַפֿן, האָב איך ניט מיטגענומען מיט זיך, ווייל די זאך פֿון דעם מלך איז געווען אייליק. **10** האָט דער כהן געזאָגט: די שווערד פֿון גלית דעם פֿלשתי וואָס דו האָסט געשלאָגן אין טאָל אַלָה, אָן איז זי איינגעוויקלט אין אַ טוך הינטער דעם אפֿוד; אויב דו ווילסט זי דיר נעמען, נעם, וואָרום קיין אַנדערע חוץ איר איז דאָ ניטאָ. **11** האָט דוד געזאָגט: ניטאָ איר גלייכן; גיב זי מיר.

און דוד איז אויפֿגעשטאַנען, און איז אַנטלאָפֿן אין יענעם טאָג פֿון שאָולן, און איז געקומען צו אַכיש דעם מלך פֿון גת.

**12** האָבן די קנעכט פֿון אַכישן געזאָגט צו אים: איז דאָס ניט דוד דער מלך פֿון לאַנד? האָט מען ניט אויף דעם דאָזיקן געזונגען מיט טענץ, אַזוי צו זאָגן:

שאָול האָט געשלאָגן אין זיינע טויזנטן,  
און דוד אין זיינע צענטויזנטן?

**13** האָט דוד זיך אַרײַנגענומען די דאָזיקע ווערטער אין האַרצן, און ער האָט זייער מורא געהאַט פֿאַר אַכיש דעם מלך פֿון גת. **14** האָט ער געביטן זיין שכל פֿאַר זייערע אויגן, און האָט זיך משוגע געמאַכט פֿאַר זיי, און האָט געצייכנט אויף די טירן פֿון טויער, און געלאָזט

רינען זיין שפייַעכץ אויף זיין באַרד. 15 האָט אָכיש געזאָגט צו זיינע קנעכט: אַז איר זעט אַ מענטש איז משוגע, נאָך וואָס ברענגט איר אים צו מיר? 16 צי פֿעלן מיר משוגעים, וואָס איר האָט מיר געבראַכט דעם דאָזיקן צו זיין משוגע ביי מיר? זאַל דער דאָזיקער קומען אין מיין הויז?

**כב** 1 און דוד איז אַוועקגעגאַנגען פֿון דאָרטן, און איז אַנטרונען געוואָרן צו דער הייל פֿון עדוּלם. האָבן דערהערט זיינע ברידער און דאָס גאַנצע הויז פֿון זיין פֿאָטער, און זיי האָבן אַראַפֿגענידערט אַהין צו אים.

2 און עס האָבן זיך אויפֿגעקליבן צו אים וווּ נאָר אַ מענטש אַ געדריקטער, און וווּ נאָר אַ מענטש וואָס האָט אַ בעל-חובֿ, און וווּ נאָר אַ מענטש מיט אַ ביטער געמיט; און ער איז געוואָרן פֿאַר אַ הויפטמאַן איבער זיי. און עס זיינען געווען מיט אים אַרום פֿיר הונדערט מאַן.

3 און דוד איז אַוועקגעגאַנגען פֿון דאָרטן קיין מצפֿה-מואָב, און ער האָט געזאָגט צום מלך פֿון מואָב: זאַל, איך בעט דיך, אַרויסקומען מיין פֿאָטער און מיין מוטער צו זיין ביי אַיך ביז וואַנען איך וועל וויסן וואָס גאָט וועט טאָן מיט מיר.

4 און ער האָט זיי געבראַכט צו פֿירן פֿאַר דעם מלך פֿון מואָב, און זיי זיינען געזעסן ביי אים אַלע טעג וואָס דוד איז געווען אין דער באַרגפֿעסטונג.

5 און גַד דער נביא האָט געזאָגט צו דָודן: זאָלסט ניט זיצן אין דער באַרגפֿעסטונג; קום, און זאָלסט גיין אין לאַנד יהודה. איז דוד געגאַנגען און ער איז געקומען אין וואַלד חָרש.

6 האָט געהערט שאול, אַז דוד און די מענטשן וואָס מיט אים זיינען אויסגעפֿונען געוואָרן; און שאול איז געזעסן אין גִבְעָה, אונטער דעם טאַמאַריסקנבוים אין רמה, מיט זיין שפיז אין זיין האַנט; און אַלע זיינע קנעכט זיינען געשטאַנען לעבן אים. 7 האָט שאול געזאָגט צו זיינע קנעכט וואָס זיינען געשטאַנען אַרום אים: הערט אַקאַרשט,

איר בנימינער, וועט דען דער זון פֿון ישׂין אייך אלעמען געבן פֿעלדער און וויינגערטנער, וועט ער אייך אלעמען מאַכן פֿאַר הויפטלייט פֿון טויזנט, און הויפטלייט פֿון הונדערט, **8** וואָס איר האָט אַלע געמאַכט אַ בונט אויף מיר, און קיינער אַנטפלעקט ניט מיין אויער, ווען מיין זון שליסט אַ בונד מיט דעם זון פֿון ישׂין, און קיינער ניט פֿון אייך קימערט זיך אום מיר און אַנטפלעקט מיין אויער, אַז מיין זון האָט אַנגעשטעלט מיין קנעכט אויף מיר פֿאַר אַ לוייערער, אַזוי ווי היינטיקן טאָג? **9** האָט זיך אַפּגערופֿן דוּאַג דער אַדומי, וואָס איז געשטאַנען מיט די קנעכט פֿון שְׂאולן, און ער האָט געזאָגט: איך האָב געזען דעם זון פֿון ישׂין קומען קיין נובֿ צו אַחימֶלךְ דעם זון פֿון אַחיטובֿן. **10** און ער האָט געפֿרעגט פֿאַר אים בײַ גאָט; אויך צערונג האָט ער אים געגעבן, און די שווערד פֿון גלית דעם פֿלשתי האָט ער אים געגעבן.

**11** האָט דער מלך געשיקט רופֿן אַחימֶלךְ דעם זון פֿון אַחיטובֿ דעם כהן, און דאָס גאַנצע הויז פֿון זײַן פֿאָטער, די כהנים וואָס אין נובֿ; און זײ זײנען אַלע געקומען צום מלך. **12** האָט שְׂאול געזאָגט: הער אַקאָרשט, דו זון פֿון אַחיטובֿן. האָט ער געזאָגט: דאָ בין איך, מיין האָר. **13** האָט שְׂאול צו אים געזאָגט: פֿאַר וואָס האָט איר געמאַכט אַ בונט אויף מיר, דו און דער זון פֿון ישׂין, ווען דו האָסט אים געבראַכט ברויט און אַ שווערד, און געפֿרעגט פֿאַר אים בײַ גאָט, כדי ער זאָל אויפֿשטיין קעגן מיר פֿאַר אַ לוייערער, אַזוי ווי היינטיקן טאָג? **14** האָט אַחימֶלךְ געענטפֿערט דעם מלך, און האָט געזאָגט: און ווער צווישן אַלע דײַנע קנעכט איז אַזוי באַגלויבט ווי דוד, וואָס איז דעם מלכס איידעם, און דער האָר איבער דײַן לײבוואַך, און אַנגעזען אין דײַן הויז? **15** האָב איך דען היינט אַנגעהויבן פֿרעגן פֿאַר אים בײַ גאָט? באַהיט זאָל איך זײַן! זאָל דער מלך ניט אַרויפֿלייגן אַ חשד אויף זײַן קנעכט, אויף דעם גאַנצן הויז פֿון מיין פֿאָטער, וואָרום דײַן קנעכט האָט פֿון דעם אַלעם ניט געוואָסט קיין זאך, קליין אָדער גרויס. **16** האָט דער מלך געזאָגט: שטאַרבן מוזטו שטאַרבן, אַחימֶלךְ, דו און דאָס גאַנצע הויז פֿון דײַן פֿאָטער.

**17** און דער מלך האָט געזאָגט צו די לויפֿערס וואָס זײנען געשטאַנען לעבן אים: דרייט אייך אום, און טייט די כהנים פֿון גאָט, ווייל אויך זייער האַנט איז געווען מיט דוֹדן, און ווייל זײ האָבן געוואָסט אַז ער אַנטלויפֿט, און האָבן ניט אַנטפלעקט מיין אויער. אָבער די קנעכט

פֿון מלך האָבן ניט געוואָלט אויסשטרעקן זייער האַנט אָנצופֿאַלן אויף די כּהנים פֿון גאָט. **18** האָט דער מלך געזאָגט צו דוֹאַגן: דריי זיך דו אום, און פֿאַל-צו אויף די כּהנים. האָט דוֹאַג דער אַדומי זיך אומגעדרייט, און ער איז אָנגעפֿאַלן אויף די כּהנים, און האָט געטייט אין יענעם טאָג פֿינף און אַכציק מאָן וואָס האָבן געטראָגן אַ ליינענעם אפֿוד.

**19** און נובֿ די שטאָט פֿון די כּהנים האָט ער געשלאָגן מיטן שאַרף פֿון שווערד, פֿון אַ מאָן און ביז אַ פֿרוי, פֿון אַ קינד און ביז אַ זויגעדיקן, און אַן אַקס און אַן אייזל און אַ שעפּס, מיטן שאַרף פֿון שווערד.

**20** און איין זון פֿון אַחימֶלֶךְ דעם זון פֿון אַחיטובֿן, וואָס זיין נאָמען איז געווען אבֿיתר, איז אַנטרונען געוואָרן, און איז אַנטלאָפֿן נאָך דִּודן. **21** און אבֿיתר האָט דערציילט דִּודן, אַז שָאול האָט געהרגעט די כּהנים פֿון גאָט. **22** האָט דוד געזאָגט צו אבֿיתרן: איך האָב געוואָסט אין יענעם טאָג, אויב דוֹאַג דער אַדומי איז דאָרטן, אַז דערציילן וועט ער דערציילן שָאולן. איך בין געווען די סיבה אין דעם טויט פֿון אַלע נפֿשות פֿון דײַן פֿאַטערס הויז. **23** זיך בײַ מיר, זאָלסט ניט מורא האָבן; וואָרום נאָר דער וואָס וועט זוכן מײַן לעבן וועט זוכן דײַן לעבן; ווייל אַפּגעהיט וועסטו זיין בײַ מיר.

**כג 1** האָט מען אָנגעזאָגט דִּודן, אַזוי צו זאָגן: זע, די פּלשתים האַלטן מלחמה אויף קעילָה, און זיי רויבן די שײַערן.

**2** האָט דוד געפֿרעגט בײַ גאָט, אַזוי צו זאָגן: זאָל איך גיין, און שלאָגן די דאָזיקע פּלשתים? האָט גאָט געזאָגט צו דִּודן: גײ, און זאָלסט שלאָגן די פּלשתים, און העלפֿן קעילָה.

**3** האָבן די מענטשן פֿון דִּודן צו אים געזאָגט: זע, דאָ אין יהודה זײַנען מיר אין מורא, הײַנט ווי שוין אַז מיר וועלן גיין קיין קעילָה, אַקעגן די רײַען פֿון די פּלשתים?



**4** האָט דוד ווידער געפֿרעגט בײַ גאָט, און גאָט האָט אים געענטפֿערט און געזאָגט: שטיי אויף, נידער אַראָפּ קיין קעילָה, וואָרום איך גיב די פֿלשתים אין דײַן האַנט.

**5** איז געגאַנגען דוד און זײַנע מענטשן קיין קעילָה, און האָט מלחמה געהאַלטן אויף די פֿלשתים, און אַוועקגעפֿירט זייערע פֿי, און געשלאָגן צווישן זיי אַ גרויסן שלאַק. און דוד האָט געהאַלפֿן די באַוווּינער פֿון קעילָה.

**6** און עס איז געווען, אַז אבֿיתר דער זון פֿון אַחימֿלֿכן איז אַנטלאָפֿן צו דָודן קיין קעילָה, האָט ער אַראָפּגענידערט מיטן אפֿוד אין זײַן האַנט.

**7** איז אַנגעזאָגט געוואָרן שָאולן, אַז דוד איז געקומען קיין קעילָה, און שָאול האָט געזאָגט: גאָט האָט אים איבערגעענטפֿערט אין מײַן האַנט, וואָרום ער האָט זיך אַליין אײַנגעשלאָסן דורך קומען אין אַ שטאָט מיט טירן און ריגלען. **8** און שָאול האָט צונויפֿגערופֿן דאָס גאַנצע פֿאָלק אויף מלחמה, צו נידערן אויף קעילָה, צו לעגערן אויף דָודן און אויף זײַנע מענטשן.

**9** האָט דוד זיך דערוויסט, אַז שָאול טראַכט קעגן אים שלעכט, און ער האָט געזאָגט צו אבֿיתר דעם כהן: גענען דעם אפֿוד. **10** און דוד האָט געזאָגט: יהוה דו גאָט פֿון ישֿראל, הערן האָט געהערט דײַן קנעכט, אַז שָאול וויל קומען קיין קעילָה, צו צעשטערן די שטאָט פֿון מײַנעט וועגן. **11** וועלן די מענער פֿון קעילָה מיך איבערענטפֿערן אין זײַן האַנט? וועט שָאול אַראָפּנידערן, אַזוי ווי דײַן קנעכט האָט געהערט? יהוה דו גאָט פֿון ישֿראל, זאָג, איך בעט דיך, צו דײַן קנעכט. האָט גאָט געזאָגט: ער וועט אַראָפּנידערן. **12** האָט דוד געזאָגט: וועלן די מענער פֿון קעילָה איבערענטפֿערן מיך און מײַנע מענטשן אין דער האַנט פֿון שָאולן? האָט גאָט געזאָגט: זיי וועלן איבערענטפֿערן.

**13** איז דוד אויפֿגעשטאַנען מיט זײַנע מענטשן, אַרום זעקס הונדערט מאָן, און זיי זײַנען אַרויס פֿון קעילָה, און זײַנען געגאַנגען ווי זיי האָט זיך געמאַכט.

איז שָׂאולן אָנגעזאָגט געוואָרן, אַז דוד איז אַנטרונען געוואָרן פֿון קעילָה; און ער האָט זיך פֿאַרמיטן פֿון אַרויסצוגיין.

**14** און דוד איז געזעסן אין מדבר, אין די פֿעסטונגען; און ער איז געזעסן אויפֿן באַרג אין מדבר זיף. און שָׂאול האָט אַלע טאָג געזוכט, אָבער גאָט האָט אים ניט געגעבן אין זײַן האַנט. **15** און דוד האָט געזען, אַז שָׂאול איז אַרויסגעגאַנגען זוכן זײַן לעבן; און דוד איז געווען אין מדבר זיף, אין חורשָה.

**16** און יהונתן דער זון פֿון שָׂאולן איז אויפֿגעשטאַנען, און איז געגאַנגען צו דָודן קיין חורשָה, און ער האָט געשטאַרקט זײַן האַנט אין גאָט. **17** און ער האָט צו אים געזאָגט: זאָלסט ניט מורא האָבן, וואָרום די האַנט פֿון מײַן פֿאַטער שָׂאולן וועט דיך ניט געפֿינען, און דו וועסט קיניגן איבער ישׂראל, און איך וועל פֿאַר דיר זײַן פֿאַר אַ שני-למלך; און אויך מײַן פֿאַטער שָׂאול ווייס דאָס.

**18** און זיי האָבן ביידע געשלאָסן אַ בונד פֿאַר גאָט; און דוד איז געבליבן אין חורשָה, און יהונתן איז אַוועקגעגאַנגען צו זײַן הויז.

**19** און די זיפֿער זײַנען אַרויפֿגעגאַנגען צו שָׂאולן קיין גִבְעָה, אַזוי צו זאָגן: פֿאַר וואָר, דוד באַהאַלט זיך בײַ אונדז אין די פֿעסטונגען אין חורשָה אויפֿן בערגל חכילָה וואָס רעכטס פֿון ישימון. **20** און אַצונד, מלך, ווען נאָר דײַן האַרץ געלוסט אַראָפֿצונידערן, נידער אַראָפֿ, און אויף אונדז איז אים איבערצוענטפֿערן אין דער האַנט פֿון מלך. **21** האָט שָׂאול געזאָגט: געבענטשט זאָלט איר זײַן פֿון גאָט, וואָס האָט איר אײַך דערבאַרימט אויף מיר. **22** גייט, איך בעט אײַך, פֿאַסט ווידער אויף, און ווערט געוואָר, און מערקט זײַן אָרט וווּ זײַן פֿוס איז, ווער עס האָט אים דאָרטן געזען; וואָרום מע האָט מיר געזאָגט, ער איז זייער ליסטיק. **23** דרום זעט, און ווערט געוואָר אַלע באַהעלטענישן וואָס ער באַהאַלט זיך דאָרטן, און איר זאָלט זיך אומקערן צו מיר מיט זיכערן, און איך וועל גיין מיט אײַך; און עס וועט זײַן, אויב ער איז אין לאַנד, וועל איך אים אַרומזוכן צווישן אַלע טויזנטן פֿון יהודה.

**24** זײַנען זיי אויפֿגעשטאַנען, און זײַנען געגאַנגען קיין זיף פֿאַרויס פֿאַר שָׂאולן. און דוד און זײַנע מענטשן זײַנען געווען אין מדבר מעון, אין דעם פֿלוין, רעכטס פֿון ישימון.

**25** און ווי שָׂאול און זײַנע מענטשן זײַנען געגאַנגען זוכן, אַזוי האָט מען אָנגעזאָגט דָּוִד, און ער האָט אַראָפּגענידערט צום פֿעלדז, און ער האָט זיך באַזעצט אין מדבר מעון. האָט שָׂאול דערהערט, און ער האָט נאָכגעיאָגט דָּוִד אין מדבר מעון. **26** און שָׂאול איז געגאַנגען פֿון דער זײַט באַרג, און דוד און זײַנע מענטשן פֿון דער אַנדער זײַט באַרג; און דוד האָט זיך געאַײלט אַוועקצוגיין פֿון שָׂאול, און שָׂאול און זײַנע מענטשן האָבן אַרומגערינגלט דָּוִד און זײַנע מענטשן זיי צו כאַפֿן. **27** איז אָנגעקומען אַ שְׁלִיחַ צו שָׂאול, אַזוי צו זאָגן: אײל זיך און קום, וואָרום די פּלשתים זײַנען אָנגעפֿאַלן אויפֿן לאַנד. **28** האָט שָׂאול זיך אומגעקערט פֿון נאָכיאָגן דָּוִד, און ער איז געגאַנגען אַקעגן די פּלשתים. דעריבער האָט מען גערופֿן יענעם אָרט סלַע-הַמַּחֲלָקוֹת.

**כד 1** און דוד איז אַרויפֿגעגאַנגען פֿון דאָרטן, און האָט זיך באַזעצט אין די באַרגפֿעסטונגען פֿון עין-גִּדִּי.

**2** און עס איז געווען, אַז שָׂאול האָט זיך אומגעקערט פֿון הינטער די פּלשתים, האָט מען אים געזאָגט, אַזוי צו זאָגן: זע, דוד איז אין מדבר פֿון עין-גִּדִּי. **3** האָט שָׂאול גענומען דרײַ טויזנט געקליבענע מענער פֿון גאַנץ ישראל, און ער איז געגאַנגען זוכן דָּוִד מיט זײַנע מענטשן אויף די שטיינבעקפֿעלדזן. **4** און ער איז געקומען צו די שאַפֿגעהעפֿטן ביים וועג, און דאָרטן איז געווען אַ הייל; איז שָׂאול אַרײַנגעגאַנגען אויף זײַן באַדערפֿעניש. און דוד און זײַנע מענטשן זײַנען געזעסן אין די ווינקלען פֿון דער הייל. **5** האָבן די מענטשן פֿון דָּוִד צו אים געזאָגט: זע, דאָס איז דער טאָג, וואָס גאָט האָט דיר אָנגעזאָגט: זע, איך גיב דיין שוּנא אין דיין האַנט, און וועסט טאָן צו אים אַזוי ווי עס וועט זײַן גוט אין דייןע אויגן.

איז דוד אויפֿגעשטאַנען, און האָט אָפּגעשניטן דעם ברעג פֿון שָׂאולס מאַנטל שטילערהייט.

**6** און עס איז געווען נאָך דעם, האָט דָּוִדס האַרץ אים געפּלאָגט פֿאַר וואָס ער האָט אָפּגעשניטן דעם ברעג פֿון שָׂאול. **7** און ער האָט געזאָגט צו זײַנע מענטשן: באַהיט זאָל איך ווערן פֿון גאָט, אַז איך זאָל טאָן די דאָזיקע זאָך צו מײַן האַר, צום געזאַלבטן פֿון גאָט, אויסצושטרעקן מײַן האַנט אויף אים, וואָרום דער געזאַלבטער פֿון

גאָט איז ער. **8** און דוד האָט אָפּגעהאַקט זיינע מענטשן מיט די ווערטער, און ער האָט זיי ניט געלאָזן אויפֿשטיין אַקעגן שאָולן. און שאָול איז אויפֿגעשטאַנען פֿון דער הייל, און איז געגאַנגען אין וועג.

**9** איז דוד דערנאָך אויפֿגעשטאַנען, און ער איז אַרויסגעגאַנגען פֿון דער הייל, און ער האָט נאָכגערופֿן שאָולן, אַזוי צו זאָגן: מײַן האָר מלך! האָט שאָול זיך אומגעקוקט הינטער זיך, און דוד האָט זיך גענייגט מיטן פנים צו דער ערד, און זיך געבוקט. **10** און דוד האָט געזאָגט צו שאָולן: פֿאַר וואָס הערסטו צו די רייד פֿון אַ מענטשן, אַזוי צו זאָגן: זע, דוד זוכט דיר שלעכטס? **11** אַט האָבן היינטיקן טאָג דײַנע אויגן געזען, אַז גאָט האָט דיך געגעבן אין מײַן האַנט אין דער הייל; און מע האָט גערעדט דיך צו הרגען, אָבער [מײַן אויג] האָט דיך געשוּינט, און איך האָב געזאָגט: איך וועל ניט אויסשטרעקן מײַן האַנט אויף מײַן האָר, וואָרום דער געזאַלבער פֿון גאָט איז ער. **12** און זע, מײַן פֿאַטער, אַדרבה זע דעם ברעג פֿון דײַן מאַנטל אין מײַן האַנט; וואָרום אַז איך האָב אָפּגעשניטן דעם ברעג פֿון דײַן מאַנטל, און האָב דיך ניט געהרגעט, פֿאַרשטיי און זע, אַז אין מײַן האַנט איז ניטאָ קיין בייז און קיין פֿאַרברעך, און איך האָב ניט געזינדיקט קעגן דיר; און דו לויערסט מײַן לעבן צו נעמען. **13** זאָל גאָט משפטן צווישן מיר און צווישן דיר, און זאָל גאָט זיך פֿאַר מיר נוקם זײַן אָן דיר; אָבער מײַן האַנט זאָל ניט זײַן אויף דיר. **14** אַזוי ווי דאָס שפּריכוואָרט פֿון די פֿאַרצײטיקע זאָגט: פֿון שלעכטע קומט אַרויס שלעכטס; אָבער מײַן האַנט זאָל ניט זײַן אויף דיר. **15** נאָך וועמען איז אַרויסגעגאַנגען דער מלך פֿון ישׂראל? נאָך וועמען יאָגסטו זיך? נאָך אַ טויטן הונט, נאָך אַן איינציקער פֿלוי? **16** און זאָל גאָט זײַן צום דײַן, און משפטן צווישן מיר און צווישן דיר, און זען, און קריגן מײַן קריג, און מיך העלפֿן פֿון דײַן האַנט.

**17** און עס איז געווען, ווי דוד האָט געענדיקט רעדן די דאָזיקע רייד צו שאָולן, אַזוי האָט שאָול געזאָגט: איז דאָס דײַן קול, דוד מײַן זון? און שאָול האָט אויפֿגעהויבן זײַן קול, און האָט געוויינט. **18** און ער האָט געזאָגט צו דודן: דו ביסט גערעכטער פֿון מיר, וואָרום דו האָסט מיר געטאָן גוטס, און איך האָב אָפּגעטאָן שלעכטס. **19** און דו האָסט באַוויזן הײַנט ווי דו האָסט גוטס געטאָן מיט מיר, ווען גאָט האָט מיך איבערגעענטפֿערט אין דײַן האַנט, און דו האָסט מיך ניט געהרגעט. **20** און וועט דען עמעצער טרעפֿן זײַן פֿײַנט, און אים לאָזן

גיין מיט אַ גוטן וועג? דרום זאל דיר גאָט אָפּצאָלן גוטס פֿאַר וואָס דו האָסט מיר געטאָן היינטיקן טאָג. **21** און אַצונד, זע, איך ווייס אַז קיניגן וועסטו קיניגן און אין דיין האַנט וועט זיך אָפּשטעלן די מלוכה פֿון ישראל. **22** דרום שווער מיר אַצונד, ביי גאָט, אויב דו וועסט פֿאַרשניידן מיין זאַמען נאָך מיר, און אויב דו וועסט פֿאַרטייליקן מיין נאָמען פֿון מיין פֿאַטערס הויז.

**23** האָט דוד געשוואָרן שאָלן; און שאָל איז אַוועקגעגאַנגען צו זיין הויז, און דוד און זיינע מענטשן זיינען אַרויפֿגעגאַנגען אויף דער באַרגפֿעסטונג.

**כה** **1** און שמואל איז געשטאָרבן, און גאַנץ ישראל האָבן זיך איינגעזאַמלט, און האָבן אים באַקלאָגט; און זיי האָבן אים באַגראָבן אין זיין היים אין רמה.

און דוד איז אויפֿגעשטאַנען, און האָט אַראָפּגענידערט צום מדבר פֿאַרן.

**2** און אין מען איז געווען אַ מאָן, וואָס זיין ווירטשאַפֿט איז געווען אין פֿרמל. און דער מאָן איז געווען זייער רייך, און ער האָט געהאַט דריי טויזנט שאָף, און טויזנט ציגן; און ער איז געווען ביים שערן פֿון זיינע שאָף אין פֿרמל. **3** און דער נאָמען פֿון דער מאָן איז געווען נָבַל, און דער נאָמען פֿון זיין ווייב אַבִּיגַיִל. און די פֿרוי איז געווען ווילפֿאַרשטאַנדיק און שיין אין געשטאַלט; אָבער דער מאָן איז געווען האַרט און שלעכט אין מעשים; און ער איז געווען פֿון פֿלֶבֶס משפּחה.

**4** האָט דוד געהערט אין מדבר אַז נָבַל שערט זיינע שאָף. **5** און דוד האָט געשיקט צען יונגען, און דוד האָט געזאָגט צו די יונגען: גייט אַרויף קיין פֿרמל, און קומט צו נָבַל און פֿרעגט אים אין מיין נאָמען אויף פֿריד. **6** און אַזוי זאָלט איר זאָגן: צום לעבן! און פֿריד צו דיר, און פֿריד צו דיין הויז, און פֿריד צו אַלע וואָס איז דיין! **7** און אַצונד האָבן איר געהערט, אַז מע שערט ביי דיר; אַצונד: די פֿאַסטוכער וואָס ביי דיר זיינען געווען מיט אונדז; ניט מיר האָבן זיי געקרוידעט, און ניט ביי זיי איז עפעס געמינערט געוואָרן אַלע טעג וואָס זיי זיינען

געווען אין פֿרמל -8 פֿרעג דיִינע יונגען, און זיי וועלן דיר דערציילן – טאָ זאָלן די יונגען געפֿינען לייטזעליקייט אין דיִינע אויגן; וואָרום אין אַ גוטן טאָג זיינען מיר געקומען. גיב, איך בעט דיר, וואָס דיִין האַנט וועט געפֿינען, צו דיִינע קנעכט און צו דיִין זון דָודן.

**9** זיינען געקומען די יונגען פֿון דָודן, און האָבן גערעדט צו נָבלן אַזוי ווי אַלע די דאָזיקע רייד אין נאָמען פֿון דָודן; און זיי האָבן זיך פֿאַררוט. **10** האָט נָבל געענטפֿערט די קנעכט פֿון דָודן, און האָט געזאָגט: ווער איז דוד? און ווער איז דער זון פֿון ישׂין? היינט צו טאָג זיינען דאָ אַ סך קנעכט וואָס רייסן זיך אַוועק איטלעכער פֿון זיין האַר. **11** און איך זאָל נעמען מיין ברויט און מיין וואַסער, און מיין שעכטונג וואָס איך האָב געשאַכטן פֿאַר מינע שערערס, און אַוועקשענקען צו מענטשן וואָס איך ווייס ניט פֿון וואַנען זיי זיינען?

**12** האָבן די יונגען פֿון דָודן זיך פֿאַרקערט אויף זייער וועג, און זיי זיינען צוריקגעגאַנגען, און זיינען געקומען, און האָבן אים דערציילט אַזוי ווי אַלע די דאָזיקע ווערטער. **13** האָט דוד געזאָגט צו זיינע מענטשן: גורט אָן איטלעכער זיין שווערד. האָבן זיי איטלעכער אָנגעגורט זיין שווערד, אויך דוד האָט אָנגעגורט זיין שווערד; און עס זיינען אַרויפֿגעגאַנגען נאָך דָודן אַרום פֿיר הונדערט מאַן; און צוויי הונדערט זיינען געבליבן ביי די זאַכן.

**14** און אַביגילן, נָבלס ווייב, האָט דערציילט איין יונג פֿון די יונגען, אַזוי צו זאָגן: זע, דוד האָט געשיקט שלוחים פֿון מדבר אַנצוויינטשן אונדזער האַר, און ער איז אויף זיי אָנגעפֿאַלן. **15** און די מענטשן זיינען געווען זייער גוט צו אונדז, און ניט מיר זיינען געקריוודעט געוואָרן, און ניט ביי אונדז איז עפעס געמינערט געוואָרן, אַלע טעג וואָס מיר זיינען אומגעגאַנגען מיט זיי, ווען מיר זיינען געווען אין פֿעלד. **16** זיי זיינען געווען אַ מויער אַרום אונדז אי ביי נאַכט אי ביי טאָג, אַלע טעג וואָס מיר זיינען געווען מיט זיי, פֿיטערנדיק די שאַף. **17** און אַצונד ווייס און זע וואָס דו זאָלסט טאָן, ווייל אַן אומגליק איז באַשלאָסן אויף אונדזער האַר און אויף זיין גאַנצן הויז; און ער איז אַ נידערטרעכטיקער יונג, אַז עס איז ניט צו רעדן צו אים.

**18** האָט אַביגיל געאיילט און האָט גענומען צוויי הונדערט ברויטן, און צוויי לאָגלען וויין, און פֿינף געמאַכטע שאַף, און פֿינף סאָה

געברענטע זאנגען, און הונדערט בינטלעך ראָזינקעס, און צוויי הונדערט קוכנס פֿייגן, און אַרויפֿגעטאָן אויף אייזלען. 19 און זי האָט געזאָגט צו אירע יונגען: גייט אַוועק מיר פֿאַרויס; אָט קום איך אייך נאָך. און איר מאַן נבֿלן האָט זי ניט דערציילט.

20 און עס איז געווען, ווי זי רייט אויף איר אייזל, און נידערט אַראָפֿ אונטער דעם צודעק פֿון באַרג, ערשט דוד מיט זיינע מענטשן נידערן אַראָפֿ איר אַנטקעגן, און זי האָט זיי אַנגעטראַפֿן.

21 און דוד האָט געזאָגט: בלויז אומנישט האָב איך געהיט אַלץ וואָס געהערט צו דעם דאָזיקן אין מדבר, און גאַרנישט איז געמינערט געוואָרן פֿון אַלץ וואָס געהערט צו אים; און ער האָט מיר אומגעקערט אַ רעה פֿאַר אַ טובֿה. 22 זאַל גאָט טאָן אזוי און נאָך מער צו די פֿיינט פֿון דודן, אויב איך וועל איבערלאָזן פֿון אַלע וואָס געהערן צו אים ביזן ליכט פֿון פֿרימאָרגן אַ מאַנספֿאַרשוין!

23 און ווי אַביגיל האָט דערזען דודן, אזוי האָט זי געאיילט און אַראָפֿגענידערט פֿון אייזל, און איז געפֿאלן אויף איר פנים פֿאַר דודס אַנגעזיכט, און האָט זיך געבוקט צו דער ערד. 24 און זי איז געפֿאלן צו זיינע פֿיס, און האָט געזאָגט: אויף מיר אַליין, מיין האַר, די שולד! און זאַל דײַן דינסט, איך בעט דײַך, רעדן אין דײַנע אויערן, און הער צו די ווערטער פֿון דײַן דינסט. 25 זאַל, איך בעט דײַך, מיין האַר ניט טאָן זײַן האַרץ אויף דעם דאָזיקן נידערטרעכטיקן מענטשן, אויף נבֿלן, וואָרום אזוי ווי זײַן נאָמען, אזוי איז ער. נבֿל איז זײַן נאָמען, און מנווולדיקייט איז אין אים. און איך דײַן דינסט האָב ניט געזען די יונגען פֿון מיין האַר, וואָס דו האָסט געשיקט. 26 און אַצונד, מיין האַר, אזוי ווי גאָט לעבט, און אזוי ווי דײַן זעל לעבט, אַז דאָס האָט דײַך גאָט פֿאַרמיטן פֿון פֿאַרגיין בלוט-פֿאַרגיסונג, און זיך העלפֿן מיט דײַן אייגענער האַנט! און אַצונד, זאַלן ווערן אזוי ווי נבֿל דײַנע שונאים און די וואָס זוכן שלעכטס אויף מיין האַר. 27 און אַצונד, זאַל די דאָזיקע מתנה, וואָס דײַן דינסט האָט געבראַכט צו מיין האַר, געגעבן ווערן צו די יונגען וואָס גייען הינטער מיין האַר. 28 פֿאַרגיב, איך בעט דײַך, דעם פֿאַרברעך פֿון דײַן דינסט, וואָרום מאַכן וועט גאָט מאַכן מיין האַר אַ זיכער הויז, ווייל די מלחמות פֿון גאָט פֿירט מיין האַר, און קיין בײַז איז ניט געפֿונען געוואָרן אין דיר פֿון דײַן לעבטאָג אָן. 29 הגם אַ מענטש איז אויפֿגעשטאַנען זיך צו יאָגן נאָך דיר, און

צו זוכן דיין לעבן, וועט די זעל פֿון מיין האַר זיין איינגעבונדן אין דעם בונד פֿון לעבן ביי יהוה דיין גאָט, און די זעל פֿון דייןע פֿיינט, זי וועט ער אַוועקשליידערן אין אַ שליידערלעפֿל. **30** און עס וועט זיין, אַז גאָט וועט טאָן צו מיין האַר אַזוי ווי אַל דאָס גוטס וואָס ער האָט אָנגעזאָגט אויף דיר, און ער וועט דיר באַפֿעלן פֿאַר אַ פֿירשט איבער ישראל, **31** זאָל דאָס דיר ניט זיין פֿאַר אַ שטרויכלונג, און פֿאַר אַ פֿאַרווירף פֿון האַרצן פֿון מיין האַר, וואָס דו האָסט פֿאַרגאַסן בלוט אומזיסט, און וואָס מיין האַר האָט זיך אַליין געהאַלפֿן. און אַז גאָט וועט באַגיטיקן מיין האַר, זאָלסטו זיך דערמאַנען אָן דיין דינסט.

**32** האָט דוד געזאָגט צו אַבֿיגֿילן: געלויבט איז יהוה דער גאָט פֿון ישראל, וואָס האָט דיר היינטיקן טאָג געשיקט מיר אַנטקעגן. **33** און געבענטשט זאָל זיין דיין שכל, און געבענטשט זאָלסט דו זיין, וואָס דו האָסט מיך היינטיקן טאָג פֿאַרמיטן פֿון באַגיין בלוט-פֿאַרגיסונג, און זיך העלפֿן מיט מיין אייגענער האַנט. **34** וואָרום פֿאַר וואָר, אַזוי ווי עס לעבט יהוה דער גאָט פֿון ישראל וואָס האָט מיך פֿאַרמיטן פֿון דיר שלעכטס צו טאָן, אַז ווען דו וואָלסט ניט געאייילט און געקומען מיר אַנטקעגן, אויב עס וואָלט געבליבן ביי נַבֿלן ביזן ליכט פֿון פֿרימאַרגן אַ מאַנספֿאַרשוינ!

**35** און דוד האָט אָנגענומען פֿון איר האַנט וואָס זי האָט אים געבראַכט, און צו איר האָט ער געזאָגט: גיי אַרויף בשלום צו דיין הויז. זע, איך האָב צוגעהערט צו דיין קול, און האָב געשוונט דיין פֿנים.

**36** און אַבֿיגֿיל איז געקומען צו נַבֿלן, ערשט ער האָט אַ מאַלצייט ביי זיך אין הויז, אַזוי ווי אַ מאַלצייט פֿון אַ מלך, און נַבֿלס האַרץ איז אים פֿריילעך, און ער איז שכור ביז גאָר. האָט זי אים קיין זאָך ניט דערציילט, קליין אָדער גרויס, ביזן ליכט פֿון פֿרימאַרגן.

**37** און עס איז געווען אין דער פֿרי, אַז דער וויין איז אַרויס פֿון נַבֿלן, האָט אים זיין ווייב דערציילט די דאָזיקע זאַכן, און זיין האַרץ איז אַפֿגעשטאַרבן אין אים, און ער איז געוואָרן אַזוי ווי שטיין. **38** און עס איז געווען אין אַרום צען טעג, האָט גאָט געשלאָגן נַבֿלן, און ער איז געשטאַרבן.



**39** האָט דוד געהערט, אַז נָבַל איז געשטאָרבן, און ער האָט געזאָגט: געלויבט איז גאָט וואָס האָט זיך אָנגענומען די קריוודע פֿון מײַן חרפה פֿון נָבַלס האַנט, און האָט פֿאַרמיטן זײַן קנעכט פֿון שלעכטס; און דאָס שלעכטס פֿון נָבַלן האָט גאָט אומגעקערט אויף זײַן קאָפּ. און דוד האָט געשיקט און גערעדט צו אַבִּיגַילן, זי צו נעמען צו זיך פֿאַר אַ ווייב.

**40** זײַנען געקומען דָּודס קנעכט צו אַבִּיגַילן קיין בֶּרמל, און זיי האָבן גערעדט צו איר, אַזוי צו זאָגן: דוד האָט אונדז געשיקט צו דיר, דײַך צו נעמען צו אים פֿאַר אַ ווייב.

**41** איז זי אויפֿגעשטאַנען, און האָט זיך געבוקט מיטן פנים צו דער ערד, און זי האָט געזאָגט: אָט איז דײַן דינסט פֿאַר אַ שקלאַפֿין צו וואַשן די פֿיס פֿון מײַן האַרס קנעכט.

**42** און אַבִּיגַיל האָט געאייילט און איז אויפֿגעשטאַנען, און האָט זיך געזעצט אויפֿן אייזל, מיט אירע פֿינף מיידלעך וואָס זײַנען געגאַנגען הינטער איר, און זי איז געגאַנגען נאָך די שלוחים פֿון דָּודן. און זי איז אים געוואָרן פֿאַר אַ ווייב.

**43** און אַחינועמען האָט דוד גענומען פֿון יזרעאל; און זיי זײַנען אים ביידע געוואָרן פֿאַר ווייבער.

**44** און שָׂאול האָט אַוועקגעגעבן זײַן טאָכטער מִיכל, דָּודס ווייב, צו פֿלטי דעם זון פֿון לִישׁן וואָס פֿון גלים.

**כו** **1** און די זיפֿער זײַנען געקומען צו שָׂאולן קיין גִבְעָה, אַזוי צו זאָגן: פֿאַר וואָר, דוד באַהאַלט זיך אויף דעם בערגל חֲכִילָה פֿאַר ישימון.

**2** איז שָׂאול אויפֿגעשטאַנען, און האָט אַראָפֿגענידערט צום מדבר זיך מיט דרײַ טויזנט געקליבענע מענער פֿון ישראל, צו זוכן דָּודן אין מדבר זיך. **3** און שָׂאול האָט געלאָגערט אויפֿן בערגל חֲכִילָה וואָס פֿאַר ישימון בײַם וועג. און דוד איז געזעסן אין מדבר, און ער האָט געמערקט, אַז שָׂאול איז געקומען נאָך אים אין מדבר. **4** און דוד

הָאֵט געשיקט אויסקוקערס, און איז געוואָר געוואָרן אויף געוויס, אַז שָאול איז געקומען. **5** איז דוד אויפֿגעשטאַנען, און איז צוגעקומען צו דעם אָרט וואָס שָאול האָט דאָרטן געלאָגערט, און דוד האָט געזען דעם אָרט וואָס דאָרטן איז געלעגן שָאול און אַבנר דער זון פֿון נֶרן, זיין חיל-פֿירער. און שָאול איז געלעגן אין לאָגעררינג, און דאָס פֿאַלק האָט געלאָגערט רונד אַרום אים.

**6** האָט זיך אָפּגערופֿן דוד און האָט געזאָגט צו אַחימֶלֶךְ דעם חתי, און צו אַבישי דעם זון פֿון צרויהן, יואָבס ברודער, אַזוי צו זאָגן: ווער וויל אַראָפּנידערן מיט מיר צו שָאולן אין לאָגער? האָט אַבישי געזאָגט: איך וועל אַראָפּנידערן מיט דיר.

**7** איז געקומען דוד און אַבישי צו דעם פֿאַלק ביי נאַכט, ערשט שָאול ליגט און שלאָפֿט אין לאָגעררינג, און זיין שפיז איז אַריינגעשטעקט אין דער ערד אים צוקאַפּנס, און אַבנר און דאָס פֿאַלק ליגן רונד אַרום אים.

**8** האָט אַבישי געזאָגט צו דודן: גאָט האָט היינט איבערגעענטפֿערט דיין פֿיינט אין דיין האַנט; און אַצונד, לאָמֶיך אַקאַרשט אים איין מאָל אַ שטאַך טאָן מיטן שפיז ביז אין דער ערד, און איך וועל אים ניט דאַרפֿן טאָן אַ צווייטן. **9** האָט דוד געזאָגט צו אַבישי: זאָלסט אים ניט אומברענגען, וואָרום ווער האָט אויסגעשטרעקט זיין האַנט אויף דעם געזאַלבטן פֿון גאָט, און איז אָפּגעקומען גלאַט? **10** און דוד האָט געזאָגט: אַזוי ווי גאָט לעבט, אַז נאָר גאָט זאָל אים שלאָגן! ענטוועדער זיין טאָג וועט קומען, און ער וועט שטאַרבן, אָדער ער וועט נידערן אין מלחמה און אומקומען. **11** באַהיט זאָל איך ווערן פֿון גאָט, אויסצושטרעקן מיין האַנט אויף דעם געזאַלבטן פֿון גאָט. און אַצונד, נעם, איך בעט דיך, דעם שפיז וואָס ביי אים צוקאַפּנס, און דעם קרוג וואָסער, און לאָמיר זיך גיין.

**12** און דוד האָט גענומען דעם שפיז און דעם קרוג וואָסער פֿון שָאולס צוקאַפּנס, און זיי זיינען זיך אַוועקגעגאַנגען; און קיינער האָט ניט געזען און ניט געמערקט, און קיינער האָט זיך ניט אויפֿגעכאַפּט, ווייל זיי זיינען אַלע געשלאָפֿן, וואָרום אַ גאָטס שלאָף איז געפֿאַלן אויף זיי.

**13** און דוד איז אַריבערגעגאַנגען אויף דער אַנדער זייט, און ער האָט זיך געשטעלט אויפֿן שפיץ באַרג פֿון דער ווייטן, מיט אַ ברייט אָרט צווישן זיי. **14** און דוד האָט גערופֿן צו דעם פֿאַלק און צו אַבנר דעם זון פֿון נֶר, אַזוי צו זאָגן: ווילסטו ניט ענטפֿערן, אַבנר? האָט אַבנר זיך אָפֿגערופֿן און האָט געזאָגט: ווער ביסטו, וואָס דו רופֿסט צום מלך? **15** האָט דוד געזאָגט צו אַבנרן: דו ביסט דאָך אַ מאַן, און ווער איז דיין גלייכן אין ישראל, היינט פֿאַר וואָס האָסטו ניט אָפֿגעהיט דעם מלך דיין האַר? וואָרום איינער פֿון פֿאַלק איז געקומען אומצוברענגען דעם מלך דיין האַר. **16** ניט גוט איז די דאָזיקע זאָך וואָס דו האָסט געטאָן. אַזוי ווי גאָט לעבט, אַז טויט זייט איר ווערט, וואָס איר האָט ניט אָפֿגעהיט אייער האַר, דעם געזאַלבטן פֿון גאָט! און אַצונד זע, ווי איז דער שפיז פֿון דעם מלך, און דער קרוג וואָסער וואָס איז געווען ביי אים צוקאַפֿנס?

**17** האָט שָאול דערקענט דודס קול, און ער האָט געזאָגט: איז דאָס דיין קול, מיין זון דוד? האָט דוד געזאָגט: מיין קול, מיין האַר מלך. **18** און ער האָט געזאָגט: פֿאַר וואָס יאָגט זיך מיין האַר נאָך זיין קנעכט? וואָס האָב איך דען געטאָן? און וואָס פֿאַר אַ בייז איז אין מיין האַנט? **19** און אַצונד, זאָל, איך בעט דיך, מיין האַר דער מלך צוהערן די ווערטער פֿון זיין קנעכט: אויב גאָט האָט דיך אָנגערייצט אויף מיר, וועט ער אָננעמען אַ קרבֿן; אויב אָבער מענטשניקנדער, זאָלן זיי זיין פֿאַרשאַלטן פֿאַר גאָט, וואָס זיי האָבן מיך פֿאַרטריבן היינט פֿון זיין באַהעפֿט אָן דער נחלה פֿון יהוה, אַזוי צו זאָגן: גיי, דין פֿרעמדע געטער. **20** און אַצונד, זאָל מיין בלוט ניט פֿאַלן צו דער ערד אַוועק פֿון גאָטס פֿנים; וואָרום דער מלך פֿון ישראל איז אַרויסגעגאַנגען זוכן אַן איינציקע פֿלוי, אַזוי ווי מע יאָגט אַ פֿעלדהון אין די בערג.

**21** האָט שָאול געזאָגט: איך האָב געזינדיקט; קער זיך אום, מיין זון דוד, וואָרום איך וועל דיר מער ניט בייז טאָן, דערפֿאַר וואָס מיין לעבן איז טייער געווען אין דיניע אויגן היינטיקן טאָג. זע, איך האָב זיך נאַריש באַגאַנגען, און האָב פֿאַרזען זייער פֿיל.

**22** האָט זיך אָפֿגערופֿן דוד און האָט געזאָגט: אַט איז דעם מלכס שפיז, און זאָל איינער פֿון די יונגען אַריבערקומען, און אים נעמען. **23** און גאָט וועט אומקערן איטלעכן זיין גערעכטיקייט און זיין

טריישאָפֿט; וואָרום גאָט האָט דײַך היינט איבערגענטפֿערט אין מיין האַנט, און איך האָב נײַט געוואָלט אויסשטרעקן מיין האַנט אויף דעם געזאַלבטן פֿון גאָט. 24 און אָט אַזוי ווי דײַן לעבן איז געווען גרויסגעשאַצט אין מײנע אויגן היינטיקן טאָג, אַזוי זאָל מיין לעבן זײַן גרויסגעשאַצט אין די אויגן פֿון גאָט, אַז ער זאָל מיך מצײל זײַן פֿון יעטוועדער צרה.

25 האָט שאול געזאָגט צו דָוִד: געבענטשט זאָלסטו זײַן, מיין זון דוד; אי טאָן וועסטו טאָן, אי אויספֿירן וועסטו אויספֿירן.

און דוד איז געגאַנגען אויף זײַן וועג, און שאול האָט זיך אומגעקערט צו זײַן אָרט.

**כז 1** און דוד האָט געזאָגט בײַ זיך אין האַרצן: אַצונד וועל איך אײן טאָג אומגעבראַכט ווערן דורך שאָולס האַנט. נײַטאָ בעסערס פֿאַר מיר, ווי אַנטרונען זאָל איך אַנטרונען ווערן אין לאַנד פֿון די פֿלשתיים, און שאול וועט זיך מיאש זײַן פֿון מיר, מיך ווייטער צו זוכן אין גאַנצן געמאַרק פֿון ישׂראל; אַזוי וועל איך אַנטרונען ווערן פֿון זײַן האַנט.

2 איז דוד אויפֿגעשטאַנען און איז אַריבערגעגאַנגען, ער און די זעקס הונדערט מאָן וואָס מיט אים, צו אָכיש דעם זון פֿון מַעוכן, דעם מלך פֿון גת. 3 און דוד איז געזעסן בײַ אָכישן אין גת, ער און זײנע מענטשן, איטלעכער מיט זײַן הויזגעזינט, דוד מיט זײנע צוויי ווייבער, אַחינועם פֿון יזרעאל, און אַבִיגַיִל די ווייב פֿון נָבֶלן פֿון כַּרְמֶל.

4 איז אַנגעזאָגט געוואָרן שאולן, אַז דוד איז אַנטלאָפֿן קײן גת, אָבער ער האָט אים מער ווייטער נײַט געזוכט.

5 און דוד האָט געזאָגט צו אָכישן: אויב, איך בעט דײַך, איך האָב געפֿונען לײַטזיליקייט אין דײַנע אויגן, זאָל מען מיר געבן אַן אָרט אין אײנער פֿון די פֿעלד-שטעט, און איך וועל דאָרטן זיצן; און נאָך וואָס זאָל דײַן קנעכט זיצן אין דער מלוכה-שטאָט בײַ דיר?

**6** האָט אים אָכיש געגעבן אין יענעם טאָג ציקלאָג. דעריבער געהערט ציקלאָג צו די מלכים פֿון יהודה ביז אויף הייַנטיקן טאָג.

**7** און די צאָל פֿון די טעג וואָס דוד איז געזעסן אין פֿעלד פֿון די פֿלשתים, איז געווען אַ יאָר מיט פֿיר חדשים.

**8** און דוד און זיינע מענטשן פֿלעגן אַרויפֿגיין און אָנפֿאַלן אויף דעם גשורי, און דעם גזרי, און דעם עמלקי, וואָרום זיי זיינען געווען די באַוויינער פֿון לאַנד וואָס פֿון אייביק אָן, ווי דו קומסט קיין שור, און ביז לאַנד מצרים. **9** און דוד פֿלעגט שלאָגן דאָס לאַנד, און ניט לאַזן לעבן קיין מאַן און קיין פֿרוי; און ער פֿלעגט צונעמען שאָף און רינדער, און אייזלען, און קעמלען, און בגדים, און זיך אומקערן און קומען צו אָכישן. **10** און אַז אָכיש האָט געזאָגט: ווי זייט איר אָנגעפֿאַלן הייַנט? האָט דוד געזאָגט: אויפֿן דרום פֿון יהודה, און אויפֿן דרום פֿון דעם ירחמאלי, און אויפֿן דרום פֿון דעם קיני.

**11** און קיין מאַן און קיין פֿרוי פֿלעגט דוד ניט לאַזן לעבן, צו ברענגען קיין גת, ווייל ער האָט געזאָגט: טאַמער וועלן זיי דערציילן אויף אונדז, אַזוי צו זאָגן: אַזוי און אַזוי האָט דוד געטאָן. און אַזוי איז געווען זיין שטייגער אַלע טעג וואָס ער איז געזעסן אין פֿעלד פֿון די פֿלשתים. **12** און אָכיש האָט געגלויבט דוידן, אַזוי צו זאָגן: פֿאַרמיאוסן האָט ער זיך פֿאַרמיאוסט ביי זיין פֿאַלק, ביי ישראל, און ער וועט מיר זיין פֿאַר אַן אייביקן קנעכט.

**כח 1** און עס איז געווען אין יענע טעג, האָבן די פֿלשתים איינגעזאַמלט זייערע מחנות אין קריג, צו האַלטן מלחמה אויף ישראל. און אָכיש האָט געזאָגט צו דוידן: וויסן זאַלסטו וויסן, אַז דו וועסט אַרייַנגיין מיט מיר אין חיל, דו און דייןע מענטשן. **2** האָט דוד געזאָגט צו אָכישן: דערפֿאַר וועסט דו געוואָר ווערן, וואָס דיין קנעכט וועט אויפֿטאָן. האָט אָכיש געזאָגט צו דוידן: דערפֿאַר וועל איך דיך מאַכן פֿאַרן שומר פֿון מיין קאַפּ אַלע טעג.

**3** און שמואל איז געשטאַרבן, און גאַנץ ישראל האָבן אים באַקלאָגט, און זיי האָבן אים באַגראָבן אין רמה, אין זיין שטאָט.

און שׂאול האָט געהאַט אָפּגעטאָן פֿון לאַנד די גײַסטערזעער און די טויטנבאַשווערער.

**4** און די פּלשתיים האָבן זיך אײַנגעזאַמלט, און זיי זײַנען געקומען און האָבן געלאָגערט אין שׁוֹנִים, און שׂאול האָט אײַנגעזאַמלט גאַנץ ישראל, און זיי האָבן געלאָגערט אין גִלְבוֹעַ. **5** און שׂאול האָט געזען דעם לאָגער פֿון די פּלשתיים, און ער האָט מורא געקריגן, און זײַן האַרץ האָט זײַער געציטערט. **6** און שׂאול האָט געפֿרעגט בײַ גאַט, אָבער גאַט האָט אים ניט געענטפֿערט, ניט דורך חלומות, ניט דורך די אורים, ניט דורך נבִיאים.

**7** האָט שׂאול געזאָגט צו זײַנע קנעכט: זוכט מיר אויף אַ פֿרוי אַ גײַסטערזעערין, און איך וועל גיין צו איר, און וועל בײַ איר פֿרעגן. האָבן זײַנע קנעכט צו אים געזאָגט: אַט איז דאָ אַ פֿרוי אַ גײַסטערזעערין אין עין-דֹּוֹר.

**8** האָט שׂאול זיך פֿאַרשטעלט, און ער האָט אָנגעטאָן אַנדערע בגדים, און ער איז געגאַנגען, און צוויי מענער מיט אים. און זיי זײַנען געקומען צו דער פֿרוי בײַ נאַכט, און ער האָט געזאָגט: וואַרזאָג מיר, איך בעט דיך, דורך אַ גײַסט, און ברענג מיר אויף דעם וואָס איך וועל דיר זאָגן. **9** האָט די פֿרוי צו אים געזאָגט: זע, דו וויסט וואָס שׂאול האָט געטאָן, ווי ער האָט פֿאַרשניטן די גײַסטערזעער און די טויטנבאַשווערער פֿון לאַנד, און פֿאַר וואָס לײַגסטו אַ שטרױכלונג בײַ מײַן לעבן מיך צו טײַטן?

**10** האָט שׂאול איר געשוואָרן בײַ גאַט, אַזוי צו זאָגן: אַזוי ווי גאַט לעבט, אויב דיר וועט געשען אַ שטראַף וועגן דער דאָזיקער זאַך! **11** האָט די פֿרוי געזאָגט: וועמען זאָל איך דיר אויפֿברענגען: האָט ער געזאָגט: שמואל ברענג מיר אויף.

**12** און ווי די פֿרוי האָט דערזען שמואלן, אַזוי האָט זי אויסגעשרײַען אויף אַ הויכן קול; און די פֿרוי האָט געזאָגט צו שׂאולן, אַזוי צו זאָגן: פֿאַר וואָס האָסטו מיך גענאָרט? דו ביסט דאָך שׂאול. **13** האָט דער מלך צו איר געזאָגט: זאַלסט ניט מורא האָבן; וואָס זעסטו דען? האָט די פֿרוי געזאָגט צו שׂאולן: אַ גאַט זע איך אַרױפֿגיין פֿון דער ערד.

**14** האָט ער צו איר געזאָגט: וואָס איז זײַן געשטאַלט? האָט זי געזאָגט: אַן אַלטער מאַן קומט אַרויף, און ער איז אײַנגעוויקלט אין אַ מאַנטל.

האָט שָאול געוויסט אַז דאָס איז שמואל, און ער האָט זיך גענייגט מיטן פנים צו דער ערד, און זיך געבוקט.

**15** האָט שמואל געזאָגט צו שָאולן: פֿאַר וואָס האָסטו מײַן רו געשטערט, מיך אויפֿצוברענגען? האָט שָאול געזאָגט: מיך האָט זייער צוגעדריקט, וואָרום די פלשתים האַלטן מלחמה אויף מיר, און גאָט האָט זיך אָפּגעקערט פֿון מיר, און ער ענטפֿערט מיר ניט מער, ניט דורך נבֿיאים, ניט דורך חלומות; האָב איך דיך גערופֿן, מיך צו לאָזן וויסן, וואָס איך זאָל טאָן.

**16** האָט שמואל געזאָגט: און נאָך וואָס פֿרעגסטו מיך, אַז גאָט האָט זיך אָפּגעטאָן פֿון דיר, און איז געוואָרן דײַן פֿײַנט? **17** און גאָט האָט פֿאַר זיך געטאָן וואָס ער האָט גערעדט דורך מיר, און גאָט האָט אַוועקגעריסן די מלוכה פֿון דײַן האַנט, און האָט זי געגעבן צו אַן אַנדערן, צו דָוִד. **18** אַזוי ווי דו האָסט ניט צוגעהערט צו דעם קול פֿון גאָט, און האָסט ניט אויסגעפֿירט זײַן גרימצאָרן אויף עמֿלק, דרום האָט גאָט געטאָן צו דיר די דאָזיקע זאָך הײַנטיקן טאָג. **19** און גאָט וועט אויך געבן ישראל מיט דיר אין דער האַנט פֿון די פלשתים. און מאָרגן וועסט דו און דײַנע זין זײַנען מיט מיר. אויך דעם חיל פֿון ישראל וועט גאָט געבן אין דער האַנט פֿון די פלשתים.

**20** איז שָאול באַלד אַנידערגעפֿאַלן ווי הויך ער איז אויף דער ערד, און ער האָט זייער מורא געהאַט פֿאַר די ווערטער פֿון שמואלן; אויך האָט ער קיין פּוּח ניט געהאַט, ווייל ער האָט ניט געהאַט געגעסן קיין ברויט אַ גאַנצן טאָג און אַ גאַנצע נאַכט.

**21** איז די פֿרוי צוגעגאַנגען צו שָאולן, און זי האָט געזען אַז ער איז זייער דערשראָקן, און זי האָט צו אים געזאָגט: זע, דײַן דינסט האָט צוגעהערט צו דײַן קול, און איך האָב גענומען מײַן לעבן אין מײַן האַנט, און האָב געהאַרכט צו דײַנע ווערטער וואָס דו האָסט גערעדט צו מיר. **22** און אַצונד, איך בעט דיך, הער דו אויך צו דעם קול פֿון דײַן דינסט, און לאָמיר לײַגן פֿאַר דיר אַ שטיקל ברויט, און עס, און וועסט האָבן פּוּח, אַז דו וועסט גיין אין וועג.

**23** האָט ער ניט געוואָלט, און ער האָט געזאָגט: איך וועל ניט עסן. אָבער זײַנע קנעכט און אויך די פֿרוי זײַנען צוגעשטאַנען צו אים, און ער האָט צוגעהערט צו זייער קול, און ער איז אויפֿגעשטאַנען פֿון דער ערד, און האָט זיך געזעצט אויפֿן בעט.

**24** און די פֿרוי האָט געהאַט אַ געשטאַפט קאַלב אין הויז, האָט זי געאַײלט און האָט עס געשאַכטן, און זי האָט גענומען מעל און פֿאַרקנעטן, און האָט דערפֿון אויסגעבאַקט אומגעזײערט ברויט. **25** און זי האָט דערלאָנגט פֿאַר שאַולן און פֿאַר זײַנע קנעכט, און זיי האָבן געגעסן. און זיי זײַנען אויפֿגעשטאַנען און זײַנען אַוועקגעגאַנגען אין דער אײגענער נאַכט.

**כט 1** און די פלשתים האָבן אײנגעזאַמלט זייערע מחנות קיין אַפֿק; און די ישראל האָבן געלאָגערט בײַ דעם קוואַל וואָס אין יזרעאל. **2** און די פֿירשטן פֿון די פלשתים זײַנען פֿאַרבייגעגאַנגען אין הונדערטן און אין טויזנטן, און דוד און זײַנע מענטשן זײַנען פֿאַרבייגעגאַנגען צולעצט מיט אַכישן.

**3** האָבן די האַרן פֿון די פלשתים געזאָגט: וואָס טוען דאָ די דאָזיקע עבֿרים? האָט אַכיש געזאָגט צו די האַרן פֿון די פלשתים: דאָס איז דאָך דוד דער קנעכט פֿון שאַול דעם מלך פֿון ישראל, וואָס איז בײַ מיר שוין טעג אָדער שוין יאָרן, און איך האָב אין אים קיין שום בײַז ניט געפֿונען פֿון דעם טאָג וואָס ער איז צוגעפֿאַלן [צו מיר] ביז הייַנטיקן טאָג. **4** האָבן די האַרן פֿון די פלשתים געזעענט אויף אים, און די האַרן פֿון די פלשתים האָבן צו אים געזאָגט: קער אום דעם מאַן, און זאָל ער זיך אומקערן צו זײַן אָרט וואָס דו האָסט אים דאָרטן אַרײַנגעזעצט, און זאָל ער ניט נידערן מיט אונדז אין דער מלחמה, פֿדי ער זאָל אונדז ניט זײַן פֿאַר אַ שטער אין דער מלחמה; וואָרום מיט וואָס וועט דער דאָזיקער זיך איבערבעטן מיט זײַן האַר, אויב ניט מיט די קעפֿ פֿון די דאָזיקע מענטשן? **5** איז דאָס ניט דער דוד, וואָס מע האָט פֿאַר אים געזונגען מיט טענן, אַזוי צו זאָגן:

שאַול האָט געשלאָגן אין זײַנע טויזנטן,  
און דוד אין זײַנע צענטויזנטן?



**6** האָט אָכיש גערופֿן דָּודן, און האָט צו אים געזאָגט: אַזוי ווי גאָט לעבט, אַז דו ביסט רעכטפֿאַרטיק, און דײַן אַרויסגיין און דײַן אַרײַנגיין מיט מיר אין חיל איז גוט אין מײַנע אויגן, וואָרום איך האָב קיין שלעכטס אין דיר ניט געפֿונען פֿון דעם טאָג וואָס דו ביסט צו מיר געקומען ביז הײַנטיקן טאָג. אָבער אין די אויגן פֿון די פֿירשטן ביסטו ניט ווילגעפֿעלן. **7** און אַצונד קער זיך אום, און גיי בשלום, פֿדי זאָלסט ניט טאָן וואָס איז שלעכט אין די אויגן פֿון די פֿירשטן פֿון די פֿלשתיים.

**8** האָט דוד געזאָגט צו אָכישן: אָבער וואָס האָב איך געטאָן, און וואָס האָסטו געפֿונען אין דײַן קנעכט פֿון דעם טאָג וואָס איך בין בײַ דיר ביז הײַנטיקן טאָג, אַז איך זאָל ניט קומען און מלחמה האַלטן אַקעגן די פֿײַנט פֿון מײַן האַר דעם מלך?

**9** האָט אָכיש געענטפֿערט און האָט געזאָגט צו דָּודן: איך ווייס אַז דו ביסט גוט אין מײַנע אויגן אַזוי ווי אַ מלאַך פֿון גאָט, אָבער די האַרן פֿון די פֿלשתיים האָבן געזאָגט: ער זאָל ניט אַרויפֿגיין מיט אונדז אין דער מלחמה. **10** און אַצונד, פֿעדער זיך אין דער פֿרי מיט די קנעכט פֿון דײַן האַר וואָס זײַנען געקומען מיט דיר, און ווי איר וועט אײַך פֿעדערן אין דער פֿרי, און אײַך ווערט ליכטיק, אַזוי גייט אַוועק.

**11** האָט דוד זיך געפֿעדערט, ער און זײַנע מענטשן, אַוועקצוגיין אין דער פֿרי, זיך אומצוקערן אין לאַנד פֿון די פֿלשתיים. און די פֿלשתיים זײַנען אַרויפֿגעאַנגען קיין יזרעאל.

**ל** **1** און עס איז געווען, אַז דוד און זײַנע מענטשן זײַנען געקומען אויפֿן דריטן טאָג קיין ציקלאָג, ערשט די עמֿלקים זײַנען אַנגעפֿאַלן אויפֿן דרום, און אויף ציקלאָג, און זיי האָבן געשלאַגן ציקלאָג, און האָבן זי פֿאַרברענט אין פֿײַער. **2** און זיי האָבן געפֿאַנגען די ווייבער [און אַלע] וואָס אין איר, פֿון קליין ביז גרויס; זיי האָבן קיינעם ניט געטייט, נאָר זיי האָבן זיי אַוועקגעפֿירט, און זײַנען געגאַנגען אויף זײַער וועג. **3** און ווי דוד און זײַנע מענטשן זײַנען געקומען אין שטאָט, ערשט זי איז פֿאַרברענט אין פֿײַער, און זײַערע ווייבער און זײַערע זין און זײַערע טעכטער זײַנען געפֿאַנגען געוואָרן.

**4** האָט דוד און דאָס פֿאַלק וואָס מיט אים אויפֿגעהויבן זייער קול און געוויינט, ביז זיי האָבן מער קיין כוח ניט געהאַט צו וויינען.

**5** אויך ביידע ווייבער פֿון דודן זיינען געפֿאַנגען געוואָרן, אַחינועם פֿון יזרעאל, און אַביגיל די ווייב פֿון נבלן פֿון פֿרמל.

**6** און דודן האָט זייער צוגעדריקט, וואָרום דאָס פֿאַלק האָט גערעדט אים צו פֿאַרשטיינען, ווייל דאָס געמיט פֿון גאַנצן פֿאַלק איז געווען פֿאַרביטערט, איטלעכער איבער זיינע זין און איבער זיינע טעכטער. אָבער דוד האָט זיך געשטאַרקט מיט יהוה זיין גאָט. **7** און דוד האָט געזאָגט צו אַביתר דעם פֿהן, אַחימֶלֶכס זון: גענען מיר, איך בעט דיך, דעם אַפֿוד. האָט אַביתר גענענט דעם אַפֿוד צו דודן. **8** און דוד האָט געפֿרעגט ביי גאָט, אַזוי צו זאָגן: זאָל איך נאַכיאָגן די דאָזיקע מחנה? וועל איך זי אַניאָגן? האָט ער צו אים געזאָגט: יאָג נאָך, וואָרום אַניאָגן וועסטו אַניאָגן, און מציל זיין וועסטו מציל זיין.

**9** איז דוד געגאַנגען, ער און די זעקס הונדערט מאָן וואָס מיט אים, און זיי זיינען געקומען צום טייך בשׁוֹר; און די צוריקגעבליבענע האָבן זיך אָפֿגעשטעלט. **10** און דוד האָט נאַכגעיאָגט, ער און פֿיר הונדערט מאָן; און צוויי הונדערט מאָן האָבן זיך אָפֿגעשטעלט, די וואָס זיינען געווען צו אָפֿגעשלאָפֿט אַריבערצוגיין דעם טייך בשׁוֹר.

**11** און זיי האָבן געפֿונען אין פֿעלד אַ מאָן אַ מצרי, און האָבן אים געבראַכט צו דודן; און זיי האָבן אים געגעבן ברויט, און ער האָט געגעסן, און זיי האָבן אים געגעבן טרינקען וואַסער; **12** און זיי האָבן אים געגעבן אַ שטיק געפֿרעסטע פֿייגן, און צוויי בינטלעך ראָזינקעס; און ער האָט געגעסן, און האָט אָפֿגעכאַפֿט דעם אָטעם, וואָרום ער האָט ניט געהאַט געגעסן ברויט און ניט געטרונקען קיין וואַסער דריי טעג און דריי נעכט.

**13** האָט דוד צו אים געזאָגט: צו וועמען געהערסטו און פֿון וואַנען ביסטו? האָט ער געזאָגט: איך בין אַ מצרישער יונג, אַ קנעכט פֿון אַ מאָן פֿון עמֶלֶק, און מיין האַר האָט מיך איבערגעלאָזן, ווייל איך בין קראַנק געוואָרן מיט דריי טעג צוריק. **14** מיר זיינען אָנגעפֿאַלן אויף דעם דרום פֿון דעם פֿרתי, און אויף וואָס געהערט צו יהודה, און אויף דעם דרום פֿון פֿלֶב; און ציקלאָג האָבן מיר פֿאַרברענט אין פֿייער. **15** האָט דוד צו אים געזאָגט: וועסטו מיך אַראָפֿפֿירן צו דער

דאָזיקער מחנה? האָט ער געזאָגט: שווער מיר בײַ גאָט, אויב דו וועסט מיך טײַטן, און אויב דו וועסט מיך איבערענטפֿערן אין דער האַנט פֿון מײַן האַר, און איך וועל דיך אַראָפֿפֿירן צו דער דאָזיקער מחנה.

**16** האָט ער אים אַראָפֿגעפֿירט, ערשט זיי זײַנען פֿאַרשפּרײט אויפֿן געזיכט פֿון גאַנצן לאַנד, און זיי עסן און טרינקען און הוליען איבער אַל דעם גרויסן רויב וואָס זיי האָבן גענומען פֿון לאַנד פֿון די פֿלשתיים, און פֿון לאַנד יהודה.

**17** האָט דוד זיי געשלאַגן פֿון פֿאַרנאַכט און ביז אויף מאָרגן אין אָוונט, און פֿון זיי איז ניט אַנטרונען געוואָרן אַ מאָן, אחוץ פֿיר הונדערט יונגע מענער וואָס זײַנען געריטן אויף קעמלען, און זײַנען אַנטלאָפֿן. **18** און דוד האָט מציל געווען אַלץ וואָס עמלק האָט צוגענומען; אויך זײַנע צוויי ווייבער האָט דוד מציל געווען. **19** און בײַ זיי איז גאַרנישט געמינערט געוואָרן פֿון מינדסטן און ביזן גרעסטן, סײַ זין און טעכטער, סײַ פֿון רויב, סײַ אַלץ וואָס יענע האָבן צוגענומען פֿאַר זיך; אַלץ האָט דוד צוריקגעבראַכט. **20** אויך האָט דוד צוגענומען אַלע [זײַערע] שאָף און רינדער. האָט מען זיי געפֿירט פֿאַרויס פֿאַר יענעם פֿי, און מע האָט געזאָגט: דאָס איז דוֹדס רויב.

**21** און דוד איז געקומען צו די צוויי הונדערט מאָן וואָס זײַנען געווען צו אָפֿגעשלאָפֿט צו גיין הינטער דוֹדן, און מע האָט זיי געלאָזט זיצן בײַם טײַך בשׂוֹר. און זיי זײַנען אַרויסגעגאַנגען אַנטקעגן דוֹדן און אַנטקעגן דעם פֿאַלק וואָס מיט אים. און דוד האָט גענענט צו דעם פֿאַלק, און האָט זיי געפֿרעגט אויף פֿריד.

**22** האָבן זיך אָפֿגערופֿן אַלע שלעכטע און נידערטרעכטיקע לײַט פֿון די מענטשן וואָס זײַנען געגאַנגען מיט דוֹדן, און זיי האָבן געזאָגט: ווייל זיי זײַנען ניט געגאַנגען מיט אונדז, וועלן מיר זיי ניט געבן פֿון דעם רויב וואָס מיר האָבן מציל געווען, נאָר בלויז איטלעכן זײַן ווייב און זײַנע קינדער, וואָס זיי מעגן אַוועקפֿירן און גיין.

**23** האָט דוד געזאָגט: איר זאָלט אַזוי ניט טאָן, מײַנע ברידער, מיט דעם וואָס גאָט האָט אונדז געגעבן, אַז ער האָט אונדז אָפֿגעהיט, און האָט געגעבן די מחנה וואָס איז אויף אונדז געקומען, אין אונדזער האַנט. **24** און ווער וועט זיך צוהערן צו אײַך אין דער דאָזיקער זאָך?

וואָרום אַזוי ווי דער חלק פֿון דעם וואָס נידערט אין מלחמה אַזוי איז דער חלק פֿון דעם וואָס בלייבט ביי די זאַכן; גלייך זאָלן זיי זיך טיילן.

**25** און אַזוי איז געווען פֿון יענעם טאָג אָן און ווייטער; און מע האָט עס געמאַכט פֿאַר אַ חוק און פֿאַר אַ געזעץ פֿאַר ישׂראל ביז אויף היינטיקן טאָג.

**26** און דוד איז געקומען קיין ציקלאָג, און האָט געשיקט פֿון דעם רויב צו די עלטסטע פֿון יהודה, צו זיינע גוטע פֿריינד, אַזוי צו זאָגן: נאָט אייך אַ מתנה פֿון דעם רויב פֿון גאָטס פֿיינט; **27** צו די וואָס אין בית-אֵל, און צו די וואָס אין רָמוֹת פֿון דָרום, און צו די וואָס אין יתיר; **28** און צו די וואָס אין ערוער, און צו די וואָס אין שַפְמוֹת, און צו די וואָס אין אַשתמוֹע; **29** און צו די וואָס אין רָכָל, און צו די וואָס אין די שטעט פֿון דעם קיני; **30** און צו די וואָס אין חרְמָה, און צו די וואָס אין כּוֹר-עֶשֶׂן, און צו די וואָס אין עֶתְדָן; **31** און צו די וואָס אין חֲבֵרוֹן, און צו אַלע ערטער וואָס דוד און זיינע מענטשן זיינען דאָרטן אַרומגעאַנגען.

**לא** **1** און די פלשתים האָבן מלחמה געהאַלטן אויף ישׂראל, און די מענער פֿון ישׂראל זיינען אַנטלאָפֿן פֿאַר די פלשתים, און זיי זיינען געפֿאַלן דערשלאָגענע אויפֿן באַרג גלבוע. **2** און די פלשתים האָבן אָנגעיאָגט שאולן און זיינע זין, און די פלשתים האָבן דערשלאָגן יהונתן, און אַבִינָדָב, און מלְכִישׁוֹעַ, די זין פֿון שאולן. **3** און די מלחמה איז געווען שווער אַקעגן שאולן, און די שיסערס, די לייט מיט די בויגנס, האָבן אים געפֿונען; און ער האָט זייער געציטערט פֿאַר די שיסערס. **4** האָט שאול געזאָגט צו זיין וואַפֿנטרעגער: צי אַרויס דיין שווערד און דערשטעך מיך מיט איר, פֿדי די דאָזיקע אומבאַשניטענע זאָלן ניט קומען, און מיך דערשטעכן, און מאַכן געשפּעט איבער מיר. אָבער זיין וואַפֿנטרעגער האָט ניט געוואָלט, וואָרום ער האָט זייער מורא געהאַט. האָט שאול גענומען די שווערד, און איז אַרויפֿגעפֿאַלן אויף איר. **5** און זיין וואַפֿנטרעגער האָט געזען אַז שאול איז געשטאַרבן, איז ער אויך אַרויפֿגעפֿאַלן אויף זיין שווערד, און איז געשטאַרבן מיט אים. **6** און

שָׂאוּל, און זײַנע דרײַ זין, און זײַן וואָפֿנטרעגער, אויך אַלע זײַנע מענטשן, זײַנען געשטאַרבן אין איינעם אין יענעם טאַג.

**7** האָבן געזען די מענער פֿון ישׂראל וואָס אויף יענער זײַט טאַל, און וואָס אויף יענער זײַט ירדן, אַז די מענער פֿון ישׂראל זײַנען אַנטלאָפֿן, און שָׂאוּל און זײַנע זין זײַנען טויט, און זיי האָבן פֿאַרלאָזן זייערע שטעט, און זײַנען אַנטלאָפֿן. און די פלשתים זײַנען געקומען, און האָבן זיך באַזעצט אין זיי.

**8** און עס איז געווען אויף מאָרגן, זײַנען די פלשתים געקומען אויסטאַן די דערשלאָגענע, און זיי האָבן געפֿונען שָׂאוּל און זײַנע דרײַ זין, געפֿאַלן אויפֿן באַרג גלבוע. **9** און זיי האָבן אָפּגעשניטן זײַן קאַפּ, און אויסגעטאַן זײַנע וואָפֿן, און געשיקט אין לאַנד פֿון די פלשתים רונד אַרום, אַנצוזאַגן אין הויז פֿון זייערע געצנבילדער, און דעם פֿאַלק. **10** און זיי האָבן אַהינגעטאַן זײַנע וואָפֿן אין הויז פֿון עשתרות, און זײַן טויטן לײב האָבן זיי אויפֿגעשטאַכן אויף דער מויער פֿון בית-שן.

**11** און די באַוווּנער פֿון יבֿש-גלעד האָבן געהערט וועגן אים – וואָס די פלשתים האָבן געטאַן צו שָׂאוּל. **12** זײַנען אויפֿגעשטאַנען אַלע העלדישע לײַט, און זיי זײַנען געגאַנגען אַ גאַנצע נאַכט, און האָבן אַראָפּגענומען דעם לײב פֿון שָׂאוּל, און די לײבער פֿון זײַנע זין, פֿון דער מויער פֿון בית-שן. און זיי זײַנען געקומען קיין יבֿש, און האָבן זיי דאַרטן פֿאַרברענט. **13** און זיי האָבן גענומען זייערע בײַנער, און באַגראָבן אונטער דעם טאַמאַריסקנבים אין יבֿש; און זיי האָבן געפֿאַסט זיבן טעג.